



# **የብልጽግና ፓርቲ (ብልጽግና) መተዳደሪያ ደንብ**

**(በብልጽግና ፓርቲ የመጀመሪያ ጉባኤ የፀደቀ)**

**መጋቢት 2014 ዓ.ም  
ብልጽግና ፓርቲ (ብልጽግና)  
አዲስ አበባ**

# ማውጫ

መግቢያ .....	1
ምእራፍ አንድ.....	1
I.    ጠቅላላ ድንጋጌዎች .....	2
አንቀጽ አንድ - አጭር ርዕስ.....	2
አንቀጽ ሁለት - የፓርቲው መጠሪያ.....	2
አንቀጽ ሦስት - የፓርቲው ዓርማ .....	2
አንቀጽ አራት - የፓርቲው የሥራ ቋንቋዎች፤.....	3
አንቀጽ አምስት - የፓርቲው ልሳን፤ .....	3
አንቀጽ ስድስት - የፓርቲው ጽሕፈት ቤት.....	3
አንቀጽ ሰባት - የፓርቲው ዓላማዎች፤ መርሆዎች፤ ዕሴቶችና የአሠራር ሥርዓቶች.....	3
አንቀጽ ስምንት - የፓርቲው ምርጫ መርህና የአሠራር ሥርዓት .....	7
ምእራፍ ሁለት .....	7
II.   አባልነት .....	7
አንቀጽ ዘጠኝ - የፓርቲው አባል ስለመሆን .....	7
አንቀጽ ዐሥር - ለአባልነት የሚቀርብ ጥያቄ .....	8
አንቀጽ ዐሥራ አንድ - የአባል መብት .....	9
አንቀጽ ዐሥራ ሁለት - የአባልነት ግዴታ.....	9
አንቀጽ ዐሥራ ሦስት - በአባላት ላይ በዲሲፕሊን ጉድለት ስለሚወሰዱ ርምጃዎች .....	10
ምእራፍ ሦስት .....	12
III.  የፓርቲው አወቃቀርና አደረጃጀት .....	12
አንቀጽ ዐሥራ አራት - የፓርቲ አወቃቀርና የአመራር አካላት .....	12
አንቀጽ ዐሥራ አምስት - የፓርቲው ጉባኤ፤ የክልል፤ አዲስአበባና ድሬዳዋ፤ የዞን፤የከተማ፤ የወረዳና የቀበሌ የኮንፈረንሶች አወቃቀር .....	13
አንቀጽ ዐሥራ ስድስት - የፓርቲው ጉባኤ.....	13
አንቀጽ ዐሥራ ሰባት - የፓርቲው ጉባኤ ተግባርና ኃላፊነት፤ .....	14
አንቀጽ ዐሥራ ስምንት - የፓርቲው ማዕከላዊ ኮሚቴ፤ .....	15
አንቀጽ ዐሥራ ዘጠኝ - የፓርቲው ሥራ አስፈጻሚ ኮሚቴ፤.....	16
አንቀጽ ሃያ - የፌዴራልና የክልል ፓርቲ አመራሮች የጋራ መድረክ .....	17

አንቀጽ ፶ ደንድ - የፓርቲው ፕሬዝዳንት .....	18
አንቀጽ ፶ ሁለት - የፓርቲው ምክትል ፕሬዝዳንቶች .....	18
አንቀጽ ፶ ሶስት - የፓርቲው የኢንሰፔክሽንና ሥነ-ምግባር ኮሚሽን .....	18
አንቀጽ ፶ አራት - የፓርቲው ዋና ጽ/ቤት.....	21
ምእራፍ አራት .....	22
IV. የፓርቲው የክልል አደረጃጀት .....	22
አንቀጽ ፶ አምስት - የፓርቲ አደረጃጀትና አወቃቀር .....	22
አንቀጽ ፶ ስድስት - የክልል፣ አዲስ አበባ፣ ድሬዳዋና የፌዴራል ተቋማት ፓርቲ ኮንፈረንስ የአሠራር ሥርዓት፣.....	23
አንቀጽ ፶ ሰባት - የፓርቲ ኮንፈረንስ ተግባርና ኃላፊነት .....	24
አንቀጽ ፶ ስምንት - የክልሎች፣ የአዲስ አበባና የድሬዳዋ እንዲሁም የፌዴራል ተቋማት የፓርቲ አሰተባባሪ ኮሚቴ .....	24
አንቀጽ ፶ ዘጠኝ - የየደረጃው ፓርቲ ጽሕፈት ቤቶች .....	25
አንቀጽ ሠላሳ - የብልጽግና ፓርቲ የሴቶች ሊግ .....	26
አንቀጽ ሠላሳ አንድ - የብልጽግና ፓርቲ የወጣቶች ሊግ .....	27
ምእራፍ አምስት.....	27
V. ልዩ ልዩ ድንጋጌዎች .....	27
አንቀጽ ሠላሳ ሁለት - የሥልጣን ዘመን .....	28
አንቀጽ ሠላሳ ሦስት - የፓርቲው የፋይናንስ ምንጮች .....	28
አንቀጽ ሠላሳ አራት - የፓርቲው የሰው-ሀብት፣ ንብረት፣ ፋይናንስና የሂሳብ መዛግብት የአሠራር ሥርዓት .....	28
አንቀጽ ሠላሳ አምስት - በፓርቲው ውስጥ የሚፈጠሩ አለመግባባቶች አፈታት ሥርዓት .....	28
አንቀጽ ሠላሳ ስድስት - የፓርቲው ውሕደት፣ ቅንጅት፣ ወይም ግንባር የመፍጠር ሥርዓት .....	29
አንቀጽ ሠላሳ ሰባት - የፓርቲው መፍረስ .....	29
አንቀጽ ሠላሳ ስምንት - የፓርቲው አማካሪ የመማክርት ጉባኤ (Think tank).....	29
አንቀጽ ሠላሳ ዘጠኝ - የፓርቲው መተዳደሪያ ደንብ የበላይነት፣.....	29
አንቀጽ አርባ - መመሪያ የማውጣት ሥልጣን .....	29
አንቀጽ አርባ አንድ - መተዳደሪያ ደንቡን ስለማሻሻል፣ መቀየር እና ስለመሻር .....	30
አንቀጽ አርባ ሁለት - መተዳደሪያ ደንቡ ስለሚጸናበት ሁኔታ .....	30

## **መግቢያ**

እኛ የብልጽግና ፓርቲ አባላት የሀገራችን ኢትዮጵያን ዕድገትና የጋራ ብልጽግና እውን ለማድረግ በመነሣት፤

ሀገራችንን ወደሚቀጥለው ምእራፍ ለማሻገር አዲስ ራእይና አዲስ ትርክት እንደሚያስፈልግ በማመን፤

የሕግ የበላይነትና ዴሞክራሲ የሰፈነባት፤ የግለሰብና የቡድን መብቶች በሚዛኑ የሚከበሩባት፤ ዜጎች ከድህነት ተላቀው በብልጽግና የሚኖሩባት፤ ጠንካራና ቀጣይ የኢኮኖሚ ዕድገት የሚታይባት፤ በአህጉራዊ፣ ቀጣናዊና ዓለም አቀፋዊው መድረክ ላይ ጉልህ ሚና የምትጫወት ኢትዮጵያን ለማየት ባለን ተስፋ፤

የበለጸገች፣ ኅብረብሔራዊ ማንነቷ የዳበረና አንድነቷ የተጠናከረ ኢትዮጵያን ዕውን ለማድረግ ባለን ቁርጠኝነት፤

ይህንንም ለመተግበር በመደመር አስተሳሰብና በአንድነት ቅኝት በመነሣት፤ ልናያት የምንፈልጋትን ኢትዮጵያ ለመገንባት የእያንዳንዳችንን ርብርብ የሚጠይቅ መሆኑን በመረዳት፤ የበኩላችንን ሚና ለመጫወት በከፍተኛ ቆራጥነት ተሰባስበን መታገል በማስፈለጉ፤

የብልጽግና ፓርቲ (ብልጽግና) የሚመራበት የመተዳደሪያ ደንብ መቅረጽ አስፈላጊ ሆኖ በመገኘቱ፤

ይህ መተዳደሪያ ደንብ በኢትዮጵያ የምርጫ፣ የፖለቲካ ፓርቲዎች ምዝገባና የምርጫ ሥነ ምግባር ዐዋጅ ቁጥር 1162/2011 የተደነገጉትን ሕጎች የሚያከብር የብልጽግና ፓርቲ (ብልጽግና) ሰነድን በመጀመሪያው ጉባኤያችን መክረንበት ሕጋዊ የፓርቲውን ሰነድ አድርገን አጽድቀናል።

**ምእራፍ አንድ**

# **I. ጠቅላላ ድንጋጌዎች**

## **አንቀጽ አንድ - አጭር ርዕስ**

ይህ መተዳደሪያ ደንብ “የብልጽግና ፓርቲ (ብልጽግና) መተዳደሪያ ደንብ” ተብሎ ሊጠቀስ ይችላል።

## **አንቀጽ ሁለት - የፓርቲው መጠሪያ**

የፓርቲው መጠሪያ “የብልጽግና ፓርቲ (ብልጽግና)” ነው።

## **አንቀጽ ሦስት - የፓርቲው ዓርማ**

### **1. የዓርማው ቀለምና አቀማመጥ**

- በክብ ነጭ መደብ ውስጥ በስተግርጌ ጥቁር ቀለም ያላቸው ለማቀፍ የተዘጋጁ ሁለት የሰው እጅ ምስሎች ያሉት ሲሆን፤ መሐል ላይ ለማቀፍ የተዘጋጁ የሰው እጆች ምስል ውስጥ ሆነው የሚታዩ ሦስት የተለያዩ ቀለማት ያላቸው ሦስት ሰዎች የሚገኙበት ነው። ከዚህ በተጨማሪ ከውስጥ ወደ ውጭ የሚፈነጥቁ ቢጫ ቀለም ያላቸው የብርሃን ፍንጣቂዎችን በውስጡ አካቶ የያዘ ነው።

### **2. ጥቅል ትርጉም**

- ዓርማው የሀገራችንን ኅብረ ብሔራዊነትን፤ ሀገራዊ አንድነትን፤ ብሔራዊ ኩራትን፤ ሰላምን፤ ዴሞክራሲንና የብልጽግናን አስተሳሰብ የያዘ ሆኖ ከውስጥ ወደ ውጭ እየሰፋ የሚሄድ የቀጣናዊ፤ አህጉራዊና ዓለም አቀፋዊ ትሥሥሮችን የሚያመላክት ነው።

### **3. ዝርዝር ትርጉም**

- እጅ፡-

በዓርማው (ሎጎው) በስተግርጌ በኩል የተቀመጠው የሰው የእጅ ምስል ብልጽግና ሁሉን አቃፊና አካታች መሆኑን የሚወክል ሲሆን ቀለሙ ጥቁር የሆነበት ምክንያት ኢትዮጵያውያን የጥቁር ሕዝቦች የነጻነትና የድል ተምሳሌት መሆናችንን የሚወክል ነው።

- የሰዎች ምስል፡-

ብልጽግና ሰው ተኮር ፓርቲ መሆኑን የሚወክል ሲሆን ፓርቲው ለሰው ልጆች ሁለንተናዊ ብልጽግና የሚታገል መሆኑን ይወክላል። የሰዎቹ ምስል ቀለማቸው ሰማያዊ፤ ቢጫና ሮዝ ሆኖ የተለያዩ መሆኑ የኢትዮጵያን ብዝሃነት እንዲያሳይና ብዝሃነታችንን የወብታችንና የጠንካራ አንድነታችንን ምልክት ሆኖ ተወክሏል።

• **ጎህ፡-**

ከላይ የተቀመጡት የብርሃን ፍንጣቂዎች ጎህን የሚወክሉ ሲሆን ጎህ ጨለማን ሰንጥቆ የሚመጣ ብርሃን እንደመሆኑ መጠን ብልጽግና ኢትዮጵያን ወደ ከፍታና የብርሃን ዘመን ለማሸጋገር የሚታገል ፓርቲ መሆኑን የሚወክል ነው።

**አንቀጽ አራት - የፓርቲው የሥራ ቋንቋዎች፤**

1. ፓርቲው ለሁሉም የሀገራችን ቋንቋዎች ሙሉ ዕውቅና ይሰጣል፤
2. በፌዴራል ደረጃ የፓርቲው የሥራ ቋንቋ የሀገሪቱ ሕገ መንግሥት እና ክልሎች በሕገ መንግሥታቸው የሥራ ቋንቋ አድርገው ያጸደቁቸው ቋንቋዎች ይሆናሉ።
3. የፓርቲው የየደረጃው ጽ/ቤቶች የየራሳቸውን ተጨባጭ ሁኔታ ታሳቢ በማድረግ ቢያንስ አንድ የፓርቲውን የሥራ ቋንቋ በተጨማሪነት መጠቀም ይችላሉ።

**አንቀጽ አምስት - የፓርቲው ልሳን፤**

1. የፓርቲው ልሳን “ብልጽግና” ነው።
2. የፓርቲው ልሳን በፓርቲው የሥራ ቋንቋዎች የሚዘጋጅ ብዝሃ ልሳን ነው።
3. የዚህ አንቀጽ ንዑስ አንቀጽ(2) እንደተጠበቀ ሆኖ በሌሎች የሀገሪቱ እና የውጭ ቋንቋዎች ሊዘጋጅ ይችላል።

**አንቀጽ ስድስት - የፓርቲው ጽሕፈት ቤት**

1. የፓርቲው ዋና ጽሕፈት ቤት አዲስ አበባ/ፊንፊኔ ይሆናል፤
2. የዚህ አንቀጽ ንዑስ አንቀጽ(1) የተደነገገው እንደተጠበቀ ሆኖ፤ ፓርቲው በክልል፣በአዲስ አበባ ከተማና በድሬዳዋ ከተማ አስተዳደር፤ በከተማ አስተዳደር /በዞን/ በልዩ ወረዳ/በዞን ደረጃ ያሉ ክፍለ ከተሞች፤ በወረዳ/በወረዳ ደረጃ ያሉ ከተሞች/በወረዳ ደረጃ ያሉ ክፍለ ከተሞች/ቀበሌዎች እና በቀበሌ ጽሕፈት ቤቶች ይኖሩታል፤
3. እንደ አስፈላጊነቱ በውጭ ሀገር ጽሕፈት ቤቶች ሊያቋቁም ይችላል።

**አንቀጽ ሰባት - የፓርቲው ዓላማዎች፣ መርሆዎች፣ ዕሴቶችና የአሠራር ሥርዓቶች**

1. የፓርቲው ዓላማዎች የሚከተሉት ናቸው፤

ሀ) ጠንካራ፣ ዴሞክራሲያዊ፣ ቅብራነት ያለው፣ ዘላቂ ሀገራዊ-መንግሥትና ኅብረ-ብሔራዊ አንድነት መገንባት፤

ለ) ልማትና ፍትሐዊ ተጠቃሚነትን የሚያረጋግጥ አካታች የኢኮኖሚ ሥርዓት መግንባት፤

ሐ) ሁለንተናዊ ብልጽግናን የሚያሰፍን ማህበራዊ ልማትን ማረጋገጥ፤

መ) ሀገራዊ ክብርናና ጥቅምን ማዕከል ያደረገ የውጭ ግንኙነት ማካሄድ፤

**2. የፓርቲው መርሆዎች የሚከተሉት ናቸው፤**

ሀ) ሕዝባዊነት፤

ለ) ዲሞክራሲያዊነት፤

ሐ) የሕግ የበላይነት፤

መ) ልማትና ፍትሐዊ ተጠቃሚነት፤

ሠ) ተግባራዊ እውነታ፤

ረ) ሀገራዊ አንድነትና ኅብረ ብሔራዊነት፤

**3. የፓርቲው ዕሴቶች የሚከተሉት ናቸው፤**

ሀ) የዜጎችና የሕዝቦች ክብር፤

ለ) ነፃነት

ሐ) ፍትሕ፤

መ) ኅብረ ብሔራዊ ወንድማማችነትና እኅትማማችነት፤

ሠ) መከባበርና መቻቻል፤

ረ) ኅብረ ብሔራዊ አንድነት፤

ሰ) አሳታፊነት፤

ሸ) ግልፅኝነትና ተጠያቂነት፤

**4. የፓርቲው የአሠራር መርሆዎች የሚከተሉት ናቸው፤**

ሀ) ፓርቲው የሀገሪቱን እና የክልሎችን ሕገ መንግሥት እና ሌሎች ሕጎችን በማክበር ተግባራቱን ያከናውናል፤

ለ) በዚህ አንቀጽ ንዑስ አንቀጽ (1) እስከ (3) የተደነገጉትን ድንጋጌዎች የፓርቲው አባላት የመፈጸም፣ የማክበርና የማስከበር ኃላፊነት አለባቸው፤

ሐ) አባላት የግል ሐሳባቸውን የማራመድ መብታቸው እንደተጠበቀ ሆኖ የፓርቲውን ውሳኔ የመፈጸምና የማስፈጸም ኃላፊነትና ግዴታ አለባቸው፤

መ) ማንኛውም አባል በፓርቲ ውስጥ እኩል ድምፅና በውሳኔ ሂደቶች ውስጥ አንድ ድምፅ ብቻ ይኖረዋል፤

- ሠ) የፓርቲ ውሳኔ በየደረጃው ዲሞክራሲያዊ ውይይት ከተካሄደበት እና የጋራ ግንዛቤ ከተያዘበት በኋላ በተባበረ ድምፅ እንዲወሰን ጥረት ይደረጋል፤
- ረ) በተባበረ ድምፅ ለመጽደቅ ባልቻሉ ጉዳዮች ላይ ውሳኔ የሚተላለፈው በአብላጫ ድምፅ ይሆናል። ተፈጻሚነቱም በወሰነው አካል እና በታችኛው መዋቅር ላይ ይሆናል፤
- ሰ) በሌላ አኳኋን በዚህ ደንብ ካልተደነገገ በስተቀር የፓርቲው ውሳኔ የሚያልፈው በአብላጫ ድምፅ ነው። የተሰጠው ድምፅ ለሁለት እኩል የተከፈለ ከሆነ ሰብሳቢው ያለበት ወገን ድምፅ አሸናፊ ይሆናል፤
- ሸ) በዚህ ደንብ በተለየ አኳኋን ካልተደነገገ በስተቀር የየትኛውም የፓርቲው መዋቅር ምልዐተ ጉባኤ ተሟልቷል የሚባለው ከጠቅላላው የጉባኤው ወይም የሰብሳቢው 50%+1 እና ከዚያ በላይ ሲገኙ ነው፤
- ቀ) በሁሉም ስብሰባዎች በተለይም አስቸኳይ ስብሰባዎች ሁሉም የሚመለከታቸው አባላት የመገኘት ግዴታ አለባቸው። ሆኖ ብሎ ምልዐተ ጉባኤ እንዳይሟላ ማድረግ የተከለከለ ነው። ምልዐተ ጉባኤ እንዳይሟላ ያደረገ በዲስፕሊን ጥፋት ይጠየቃል፤
- በ) በየትኛውም ደረጃ በተወሰነ ውሳኔ ላይ ከተሰብሳቢ አባላት መካከል 1/3ኛ የሚሆኑት እንደገና እንዲታይ ጥያቄ ካቀረቡ፤ ጥያቄው ለውይይት ክፍት ሆኖ እንደገና ውሳኔ ይሰጥበታል፤
- ተ) በአንድ መድረክ ላይ በተወሰነ ውሳኔ ላይ አቤቱታ ቀርቦ ውሳኔው በድጋሚ በዚያው መድረክ ተቀባይነት ካገኘ በድጋሚ አቤቱታ አይቀርብም። በጉዳዩ ላይ አቤቱታ ማቅረብ የሚቻለው በተግባር እየፈጸመ በሂደት በሚከፈት የጉባኤ (ኮንፈረንስ) አጋጣሚ ወይም የጽሑፍ ፊርማ በማሰባሰብ ብቻ ይሆናል፤
- ቸ) እንደገና ይታያልን የሚል ጥያቄ ሲቀርብ የወሰነው አካል በጉባኤ ላይ ከሆነ በቃል ወይም በጽሑፍ አቤቱታው ቀርቦ ጉዳዩ ከላይ በተቀመጠው መሠረት ይታያል። ወሳኙ አካል ጉባኤው/ስብሰባው ፈጽሞ ከተበተነ በኋላ ግን አቤቱታ ሊቀርብ የሚችለው በጽሑፍ ብቻ ይሆናል፤
- ኀ) አቤቱታ አቅራቢው አቤቱታውን በጽሑፍ አዘጋጅቶ ለሰብሳቢው ያቀርባል። ሰብሳቢው አቤቱታውን ወደሚመለከታቸው አባላት ሁሉ በአጭር ጊዜ ውስጥ በማሠራጨት አቤቱታውን የሚደግፉ ሁሉ እንዲፈርሙ ያደርጋል። ከሚመለከታቸው አባላት ውስጥ 1/3ኛው ከፈረመ፤ ጉዳዩ በሚቀጥለው መደበኛ ወይም አስቸኳይ ስብሰባ ላይ እንዲታይ ይደረጋል፤



- ነ) ሁሉም የፓርቲው አሠራሮች በግልጽኝነትና ዴሞክራሲያዊነት ላይ የተመሠረቱ ይሆናሉ፤
- ሃ) የፓርቲው ከፍተኛ የአመራር አካላት የሚወሰኑና በሀገሪቱና በሕዝቦቿ ላይ ጉልህ ተጽዕኖ የሚያሳርፉ ዐቋሞችና ውሳኔዎች ሁሉ ውሳኔውን ባስተላለፈው አካል በምስጢር ተጠብቆ እንዲቆይ ካልተወሰነ በስተቀር ከአስፈላጊው ማብራሪያ ጋር ለአባላትና እንደአስፈላጊነቱ ለሕዝብ ይገለጻሉ፤
- አ) በፓርቲው ጉባኤዎች፣ ኮንፈረንሶችና ስብሰባዎች የሚተላለፉ ውሳኔዎች እና አቅጣጫዎች በቃለ ጉባኤ ተይዘው፣ ጸድቀው ይቀመጣሉ፤
- ከ) በልዩ ሁኔታ በምስጢርነት ተጠብቀው ሊቆዩ የሚችሉ የፓርቲ ጉዳዮች የሚለዩበት አሠራር ይዘረጋል፤
- ኸ) በየደረጃው የሚገኙ የፓርቲ አመራር አካላት ለወሰኗቸው ውሳኔዎች በተናጠልና በጋራ በሙሉ ኃላፊነት ይወስዳሉ። በተጨማሪም ኃላፊነትን ያለመወጣት ወይም ከተሰጠ ኃላፊነት ውጪ መሠማራት ተጠያቂነትን ያስከትላል፤
- ወ) ተጠያቂነትም እንደሁኔታው በፓርቲው መተዳደሪያ ደንብ ወይም በሀገሪቱ ሕጎች መሰረት ፖለቲካዊ፣ አስተዳደራዊ ወይም ሕጋዊ ርምጃዎችን ያስወስዳል፤
- ዐ) በየደረጃው የሚገኙ የፓርቲው አካላት የሥራ እንቅስቃሴያቸውን የሚያሳይ ዝርዝር ዕቅድና ሪፖርት በወቅቱ የማቅረብ ኃላፊነት አለባቸው፤ የበላይ አካላትም ወቅታዊ ግብረ መልስ መስጠት አለባቸው፤
- ዘ) አባላትና አደረጃጀቶች የሥራ አፈጻጸም ውጤታማነታቸውን የሚመዘኑባቸውና እርስ በእርስ የሚማማሩባቸው መደበኛ የውይይት ጊዜያት ይኖራቸዋል፤
- ዠ) ፓርቲው አባላቱን አመራሩንና መዋቅሩ ላሳዩት የላቀ አፈጻጸም ዕውቅናና ሽልማት የሚሰጥበት የአሠራር ሥርዓት ይከተላል፤
- የ) ፓርቲው በሁሉም ደረጃዎች የወጣቶችና የሴቶች አደረጃጀቶችን የማሳተፍና የማብቃት አቅጣጫና አሠራርን ይከተላል፤
- ደ) ፓርቲው ከሌሎች የፖለቲካ ፓርቲዎች ጋር የሚኖረው ግንኙነቶች በሀገር አቀፍ ደረጃ ላሉት በማዕከላዊነት የሚወሰን ሆኖ እንደአስፈላጊነቱ ከዚያ በታች ባሉት የፓርቲው አደረጃጀት ተፈጻሚ ሊሆን ይችላል፤
- ጀ) ልዩ ድጋፍ የሚሸፍ አነስተኛ ቁጥር ያላቸው የኅብረተሰብ ክፍሎች የፓርቲው አባላትና አደረጃጀቶች በየደረጃው ተገቢውን ውክልና እንዲያገኙና የአዎንታዊ

እርምጃ ተጠቃሚ እንዲሆኑ ይደረጋል። ዝርዝር መመሪያ በማዕከላዊ ኮሚቴ የሚወጣ ይሆናል፤

- ገ) የፓርቲው ዓላማዎች፣ ፕሮግራምና ዕቅድ ተግባራዊ የሚሆኑት በፓርቲው ዋና ጽ/ቤት፣ በክልል፣ በከተማ አስተዳደርና በየደረጃው ባሉ የፓርቲ ጽ/ቤቶች የፓርቲ አደረጃጀቶች እና በውጪ ሀገር በሚኖሩ የፓርቲው መዋቅሮች አማካኝነት ይሆናል፤
- ጠ) በፓርቲው አባላትና ዕጩ አባላት በሚፈጸሙ ጥፋቶች ላይ የሚወሰደው የዲስፕሊን ርምጃ የፓርቲውን ሥነ ምግባር ለማዳበር፣ ስሕተቶችንና ጉድለቶችን ለማረምና የፓርቲውን ጥራትና ጥንካሬ ለመጠበቅ የሚያገለግል ሊሆን ይገባል።

### **አንቀጽ ስምንት - የፓርቲው ምርጫ መርህና የአሠራር ሥርዓት**

- 1. የፓርቲው የማዕከላዊ ኮሚቴ አባላት፣ የሥራ አስፈጻሚ ኮሚቴ አባላት፣ የፕሬዝዳንት፣ የምክትል ፕሬዝዳንቶች እና የኢንስፔክሽንና ሥነ-ምግባር ኮሚሽን ሰብሳቢ፣ ምክትል ሰብሳቢና ጸሐፊ አመራር ምርጫ ግልጽ፣ ነጻና ፍትሐዊ በሆነ ሁኔታ በምሥጢር በሚሰጥ ድምፅ የሚመረጡ ይሆናል፤
- 2. በፓርቲው ውስጥ በኃላፊነት ቦታዎች የሚደረጉ ምርጫዎች የጾታ ተዋጽኦን የጠበቁ መሆን ይኖርባቸዋል፤
- 3. ማንኛውም የፓርቲ አባል በዚህ ደንብ አንቀጽ 18 ንዑስ አንቀጽ (8)(ሠ) በወጣው የፓርቲ የምርጫ የአሠራር ሥርዓት መሠረት በሀገሪቱ በሚካሄዱ የጠቅላላ፣ የአካባቢ፣ የማሟያና የድጋሚ ምርጫዎች ፓርቲውን ወክሎ የመወዳደር መብት አለው።

## **ምእራፍ ሁለት**

### **II. አባልነት**

#### **አንቀጽ ዘጠኝ - የፓርቲው አባል ስለመሆን**

- 1) ከዚህበታች የተመለከቱትን መመዘኛዎች የሚያሟላ ማንኛውም ኢትዮጵያዊ ዜጋ የፓርቲው አባል መሆን ይችላል፡፡
  - ሀ) የፓርቲውን ፕሮግራምና መተዳደሪያ ደንብ ተቀብሎ በጽናት ተግባራዊ ለማድረግ ፍቃደኛ የሆነ፤

- ለ) መልካም ሥነ-ምግባር ያለውና በኅብረተሰቡ ውስጥ ተቀባይነት ያለው፤
  - ሐ) በኅብረ ብሔራዊነት እና በሀገራዊ አንድነት ላይ ጽኑ አቋም ያለውና ዋልታ-ረገጥ አመለካከትና ተግባሮችን በጽናት የሚታገል፤
  - መ) ዜጎችንና ሕዝቦችን በእኩልነት የሚያገለግል፤ የሕዝብ ጥቅምን የሚያስቀድም፤ ከሙስናና ብልሹ አሠራሮች ራሱን ያራቀና ሌሎችንም የሚታገል፤
  - ሠ) የፓርቲውን ዕሴቶችና ዓላማዎችን ተቀብሎ የተሰጠውን ኃላፊነት ለመወጣት ቁርጠኛ የሆነ፤
  - ረ) ወርቃዊ የአባልነት ክፍያ ለመክፈል ፍቃደኛ የሆነ፤
  - ሰ) እድሜ 18 ዓመት እና ከዚያ በላይ የሆነ፤
  - ሸ) የሌላ ፖለቲካ ፓርቲ አባል ያልሆነ፤
  - ቀ) የፖለቲካ ፓርቲ አባል የመሆን መብቱ በሕግ ያልተገደበ ወይም በፍርድ ቤት ውሳኔ ያልተገፈፈ፤
  - በ) በዚህ ደንብ በተወሰነው መሠረት የሙከራ ጊዜውን የጨረሰ የፓርቲው አባል መሆን ይችላል።
- 2) የአባልነት የዕድሜ ጣሪያን እና የክብር አባልነትን የተመለከተ ዝርዝር አፈፃፀም መመሪያ በማዕከላዊ ኮሚቴው ይወጣል።

### **አንቀጽ ዐሥር - ለአባልነት የሚቀርብ ጥያቄ**

- 1) አንድ የፓርቲው አባል ለመሆን የወሰነ ዜጋ በሥራ ወይም በመኖሪያ አካባቢው ለሚገኘው የፓርቲው ህዋስ ማመልከት ይኖርበታል።
- 2) በዚህ አንቀጽ ንዑስ አንቀጽ(1) የተቀመጠው እንደተጠበቀ ሆኖ በየደረጃው የሚገኝ የፓርቲው መዋቅርና አባል ለፓርቲው ፕሮግራምና መተደደሪያ ደንብ ታማኝና ለተግባራዊነቱም ይታገላል ብሎ ያመነበትን ግለሰብ ለፓርቲው አባልነት ሊመለምለው ይችላል።
- 3) በዚህ አንቀጽ ንዑስ አንቀጽ(1) እና (2) መሠረት መስፈርቱን አሟልቶ የተመለመለ ግለሰብ ለስድስት ወራት በሙከራ አባልነት ይቆያል።
- 4) የፓርቲው ሕዋስ የአንድ እጩ አባል አፈጻጸም አይቶ ሙሉ አባል የማድረግ ወይም ተጨማሪ ከሦስት ወራት ላልበለጠ ጊዜ የዕጩነት ቆይታ እንዲራዘም ለመሠረታዊ ድርጅት የውሳኔ ሐሳብ ያቀርባል። በመሠረታዊ ድርጅቱ ውሳኔ ቅሬታ ያለው ዕጩ አባል አንድ ደረጃ ከፍ ብሎ ለሚገኘው አደረጃጀት አቤቱታ ማቅረብ ይችላል።

- 5) የዕጩ አባልነት ቆይታ ከአንድ ጊዜ በላይ አይራዘምም፤ ከክትትል ሂደትም ይሰረዛል።
- 6) ዕጩ አባሉ በሙከራ ጊዜ ቆይታው ፓርቲው የሚሰጠውን ተልዕኮ ይፈጽማል።
- 7) የአባላት ምልመላ፣ ግንባታ፣ ምደባ፣ ምዝናና ስንብት ዝርዝር መመሪያ በፓርቲው ማዕከላዊ ኮሚቴ ይወጣል።

### **አንቀጽ 0ሥራ አንድ - የአባል መብት**

- 1) ማንኛውም የፓርቲ ሙሉ አባል የሚከተሉት መብቶች ይኖሩታል
  - ሀ) በፓርቲው አካላት ምርጫዎች የመምረጥና የመመረጥ፤
  - ለ) በፓርቲው ጉባኤዎች የመሳተፍ፣ በውይይት የመካፈልና በድምፅ በሚወሰኑ ጉዳዮች ላይ ድምፅ የመስጠት፣ በማንኛውም ጉዳይ ላይ በሕጋዊ መድረኮች ሐሳቡን በጽሑፍም ሆነ በቃል የማቅረብ፤
  - ሐ) በማንኛውም የፓርቲ አካል ወይም አባላት ላይ በተቻለ መጠን በመረጃ የተደገፈ ገንቢ ሂስ የማቅረብ፤
  - መ) በየትኛውም የፓርቲ ውሳኔ ቅር ከተሰኘ ቅሬታውን በመተዳደሪያ ደንቡ መሰረት በየደረጃው ለሚመለከተው አካል የማቅረብ፤
  - ሠ) ስለራሱ፣ ስለአካል፣ ስለፓርቲው ማወቅ የሚገባውን ነገር እስከ ፓርቲው ማዕከላዊ ኮሚቴ የመጠየቅና መልስ የማግኘት፤
  - ረ) የፓርቲውን መተዳደሪያ ደንብ፣ ፕሮግራም፣ አቋሞችና ውሳኔዎች ለሌሎች የማሳወቅ፣ የማስተዋወቅ፣ የማሥረጽና በተጨማሪ እንዲተገበር የማድረግ እና፤
  - ሰ) በየትኛውም ጊዜ በጽሑፍ አመልክቶ እና በእጆቹ የሚገኙ የፓርቲው ንብረቶችን ኃላፊነት በተሞላበት አግባብ አስረክቦ መልቀቅ ይችላል።
- 2) ማንኛውም ዕጩ አባል በየደረጃው ለፓርቲው አካላት የመምረጥና የመመረጥ እንዲሁም ድምፅ የመስጠት መብት የለውም፣ የሌሎች የአባልነት መብቶች ግን ተጠቃሚ ነው፤ የግዴታዎችም ተገዥ ይሆናል።

### **አንቀጽ 0ሥራ ሁለት - የአባልነት ግዴታ**

ማንኛውም የፓርቲ አባል የሚከተሉት ግዴታዎች ይኖሩበታል፡-

- 1) በማንኛውም ጊዜና በየትኛውም ቦታ በፓርቲ ሕግ መሠረት የጸደቁትን የፓርቲውን ፕሮግራም፣ መተዳደሪያ ደንብ፣ መመሪያዎች፣ ውሳኔዎችና ዕቅዶችን የማወቅ፤

የመቀበል፣ የማክበር፣ የመገዛት እና ለተግባራዊነታቸው በግንባር ቀደምትነት የመታገል፤

- 2) በሚገኝበት የሥራ መስክ እና ኃላፊነት ደረጃ የፓርቲውን አንድነት፣ ጥራትና ጥንካሬ፣ የፓርቲውን የፖለቲካ ዕሳቤዎች ለመጠበቅ ሙሉ ተሳትፎ የማድረግ፤
- 3) የፓርቲውን መርሆዎች፣ ዕሴቶችና የአባላትን የሥነ ምግባር ሕጎችን የማክበር እና የፓርቲውን የህዝብና የሀገርን ደኅንነትና ሉዓላዊነት የመጠበቅ፤
- 4) የሀገሪቱን ሕጎች እና ልዩ ልዩ መንግሥታዊ ውሳኔዎችን ማክበር
- 5) የፓርቲውን አንድነት፣ ጥራትና ጥንካሬ የሚጎዱ ማናቸውንም ዝንባሌዎችና ድርጊቶችን የማጋለጥና የመታገል፤
- 6) በፓርቲው ውስጥ በግለሰቦች ወይም በቡድኖች የተያዙ ተናጠል ዐቋሞችን የፓርቲው በማስመሰል በማናቸውም መልኩ በሚዲያ ከማሠራጨት የመቆጠብ፤
- 7) በአባላት መካከል የሚኖረውን መልካም ግንኙነት ከሚያጎድፍ ድርጊቶች የመታቀብ፤
- 8) በዚህ ደንብ አንቀጽ 18 ንዑስ አንቀጽ 8/ተ/ እንደተገለጸው ማዕከላዊ ኮሚቴ በሚያወጣው የአባልነት መዋጮ ዓይነትና አከፋፈል መመሪያ መሠረት የአባልነት መዋጮ የመክፈል፤
- 9) የፓርቲውን ንብረት በአግባቡ የመጠበቅ፤
- 10) ከሙስና የጸዳ፣ ሙስናንና አድሎአዊ አሠራርን የመታገልና የማጋለጥ ግዴታ እና
- 11) ከአንድ አካባቢ ወይም የሥራ ቦታ ወደ ሌላ አካባቢ ወይም የሥራ ቦታ በቋሚነት ለቅቆ ሲሄድ የለቀቀበትን እና የደረሰበትን የፓርቲ መዋቅር ማሳወቅ፣ የፓርቲውን ንብረት እና ሰነዶችን ለለቀቀበት አካባቢ የፓርቲ መዋቅር ማስረከብ አለበት።

### **አንቀጽ ፬ ሥራ ሦስት - በአባላት ላይ በዲሲፕሊን ጉድለት ስለሚወሰዱ ርምጃዎች**

- 1) ማንኛውም አባል በሚከተሉት ሁኔታዎች ከቃል ማስጠንቀቂያ ጀምሮ ከአባልነት እስከ ማሰናበት የሚያደርስ ርምጃ ሊወሰድበት ይችላል፡
  - ሀ) የፓርቲውን ፕሮግራም፣ መተዳደሪያ ደንብ፣ ውሳኔዎችና መመሪያዎች ያላከበረ ወይም ሌሎች ጥፋቶችን የፈጸመ አባል ወይም ዕጩ አባል ጉዳዩ በዝርዝር ታይቶ እንደ ጥፋቱ ክብደት የዲሲፕሊን ርምጃ ይወሰድበታል።
  - ለ) ማንኛውም አባል የፓርቲውን የአባልነት መዋጮ በተከታታይ ለ6 ወራት አሳማኝ ባልሆነ ምክንያት ካልከፈለ እና ውዝፍ መዋጮውን ለመክፈል ፍቃደኛ ካልሆነ ከአባልነቱ በራሱ ፈቃድ እንደለቀቀ ይቆጠራል።

- ሐ) ማንኛውም አባል በትክክለኛ መረጃ ላይ ሳይመሠረት አባላትን ከመለመል ወይም ከአባልነት ካገለለ፣ አባላትን ከወነጀለ በዲስፕሊን ጥፋት ይጠየቃል።
- መ) ማንኛውም አመራር ወይም አባል የሐሰት ሪፖርት መስጠትም ሆነ መጠቀም ክልክል ነው።
- ሠ) በፓርቲው ውስጥ አንጃነት እና ቡድንተኝነት መፍጠር ወይም ማስፋፋት ክልክል ነው።
- ረ) ማንኛውም አባል የሌላ ፖለቲካ ፓርቲ አባል መሆኑ ከተደረሰበት ከፓርቲ አባልነቱ ይሰረዛል።
- ሰ) ከላይ የተዘረዘሩት እንደተጠበቁ ሆነው በአገሪቱ ህጎች ጥፋት ተብለው የሚቆጠሩ ድርጊቶችን ፈፅሞ የተገኘ መሆኑ ሲረጋገጥ በፓርቲው አሠራርም ተጠያቂ ይሆናል።
- ሸ) የፓርቲው አባላትና ዕጩ አባላት የሚፈጽሟቸው ጥፋቶች ክብደት እየታየ የሚከተሉት ርምጃዎች ይወሰዳሉ።

➤ **ለሙሉ አባል**

- ሀ/ ተግሣጽ፤
- ለ/ የቃል ማስጠንቀቂያ መስጠት፤
- ሐ/ የጽሑፍ ማስጠንቀቂያ መስጠት፤
- መ/ ከኃላፊነት ማገድ፤
- ሠ/ ከኃላፊነት ዝቅ ማድረግ፤
- ረ/ ከኃላፊነት ማንሣት፤
- ሰ/ ከአባልነት ማገድ፤
- ሸ/ ከአባልነት መሠረዝ፤

➤ **ለዕጩ አባል**

- ሀ/ የዕጩ አባልነት ለአንድ የሙከራ ጊዜ ማራዘም፤
- ለ/ ከዕጩ አባልነት መሰረዝ፤

ቀ) በዚህ አንቀጽ ንዑስ አንቀጽ (1) ርምጃ የተወሰደበት አባል ወይም ዕጩ አባል አቤቱታውን በየደረጃው ላለው የፓርቲ መዋቅር አቅርቦ በውሳኔው ካልረካ በየደረጃው ላለው የፓርቲ የኢንስፔክሽንና ሥነ ምግባር ኮሚሽን ሊያቀርብ ይችላል፤

በ)የአባላት የዲሲፕሊን ጉደለት ርምጃ አወሳሰድና አፈፃፀም ማዕከላዊ ኮሚቴው በሚያወጣው መመሪያ መሠረት ይፈጸማል፡፡

## **ምእራፍ ሦስት**

### **III. የፓርቲው አወቃቀርና አደረጃጀት**

#### **አንቀጽ 0 ሥራ አራት - የፓርቲ አወቃቀርና የአመራር አካላት**

- 1) የፓርቲው ድርጅታዊ አወቃቀር የሀገሪቱን ሕገ መንግሥታዊ ፌዴራላዊ አወቃቀር የተከተለ ነው፡፡ በዚህ መሠረት የፓርቲው ድርጅታዊ አወቃቀር የሚከተሉት ናቸው፡፡
  - ሀ) ፌዴራል፤
  - ለ) ክልል፤ አዲስ አበባና ድሬዳዋ፤
  - ሐ) ዞን/ከተማ/ክፍለ ከተማ/ልዩ ወረዳ/ቀበሌ፤
  - መ) ወረዳ//ከተማ/ክፍለ ከተማ፤
  - ሠ) ቀበሌ ናቸው፡፡
- 2) ፓርቲው የሚከተሉት ተቋማዊ መዋቅሮች ይኖሩታል፡፡
  - ሀ) ጉባኤ፤
  - ለ) ማዕከላዊ ኮሚቴ፤
  - ሐ) ሥራ አስፈፃሚ ኮሚቴ፤
  - መ) የፌዴራልና የክልል የፓርቲ አመራሮች የጋራ መድረክ፤
  - ሠ) ፕሬዝዳንት፤
  - ረ) ምክትል ፕሬዝዳንቶች፤
  - ሰ) የኢንሰፔክሽና የሥነ-ምግባር ኮሚሽን፤
  - ሸ) የፓርቲው ዋና ጽሕፈት ቤት
  - ቀ) የፓርቲው የክልል ፓርቲ ጽሕፈት ቤቶች፤
  - በ) የብልጽግና የሴቶች ሊግ
  - ተ) የብልጽግና የወጣቶች ሊግ
  - ቸ) የፓርቲው መሰረታዊ ድርጅትና ህዋስ
- 3) የፓርቲው መሠረታዊ ድርጅትና ሕዋሳት አባላት በሥራ ቦታቸው ወይም በመኖሪያ አካባቢያቸው ይቋቋማሉ፡፡

**አንቀጽ ፬ ሥራ አምስት - የፓርቲው ጉባኤ፣ የክልል፣ አዲስ አበባና ድሬዳዋ፣ የዞን፣ የከተማ፣ የወረዳና የቀበሌ የኮንፈረንሶች አወቃቀር**

- 1) የፓርቲው ጉባኤ በፌዴራል ደረጃ ይቋቋማል፤
- 2) በክልል ደረጃ ክልላዊ ኮንፈረንስ እንዲሁም በየደረጃው ከዞን እስከ ቀበሌ ኮንፈረንሶች ሊዋቀሩ ይችላሉ፤
- 3) በፌዴራል ተቋማት የሚገኙ የፓርቲ አባላት ኮንፈረንስ ይኖራል፤
- 4) የኮንፈረንስ ውክልና የአባላት ቁጥር፣ የህዝብ ብዛትና ብዝሃነትን ለማስተናገድ አነስተኛ የህዝብ ብዛት ቁጥር ያላቸውን የብሔር ብሔረሰብና ህዝቦች አባላት ውክልና ባረጋገጠ መልኩ ይዋቀራል፤
- 5) በመደበኛ ጉባኤና በእያንዳንዱ ኮንፈረንስ ወቅት የሚመረጡ ጉባዔተኞች እና የኮንፈረንስ ተሳታፊዎች ብቃት ያላቸው አባላትን ያካተተ ይሆናል።

**አንቀጽ ፬ ሥራ ስድስት - የፓርቲው ጉባኤ**

- 1) የፓርቲው ጉባኤ የፓርቲው ከፍተኛ የአመራር አካል ነው።
- 2) የፓርቲው ጉባኤ መደበኛ ስብሰባ በሁለት ዓመት ተኩል አንድ ጊዜ ይካሄዳል፤ የጉባኤው የመካሄጃ ጊዜ ከሦስት ዓመት መብለጥ የለበትም።
- 3) ፕሬዝዳንቱ የጉባኤው ሰብሳቢነት፣ ምክትል ፕሬዝዳንቶቹ ደግሞ ምክትል ሰብሳቢ በመሆን ያገለግላሉ።
- 4) የጉባኤው ተሳታፊዎች ቁጥር ከ500 በላይ ሆኖ፣ ስብጥሩ ማዕከላዊ ኮሚቴው በሚያወጣው መመሪያ መሠረት ልዩ ድጋፍ የሚሹና አነስተኛ የህዝብ ቁጥር ያላቸውን የኅብረተሰብ ክፍሎች ውክልና እንዲያገኙና የአዎንታዊ ርምጃ ተጠቃሚ እንዲሆኑ በሚያስችል መልኩ ይፈጸማል።
- 5) የፓርቲው ማዕከላዊ ኮሚቴ ቢያንስ  $\frac{1}{3}$  በድምፅ ብልጫ ሲወሰን በማንኛውም ጊዜ አስቸኳይ ስብሰባ ሊጠራ ይችላል።
- 6) የፓርቲው ኢንስፔክሽንና ሥነ ምግባር ኮሚሽን የቋሚ ጉባኤ አባላት  $\frac{1}{3}$  የድጋፍ ድምፅ ካገኘ አስቸኳይ ስብሰባ እንዲጠራ ሊያደረግ ይችላል።
- 7) የፓርቲው ጉባኤ አስቸኳይ ስብሰባ ሲጠራ ቀድሞ በተካሄደው መደበኛ ጉባኤ የተካፈሉት ጉባኤተኞች በቀጥታ ይሳተፋሉ።
- 8) ለመደበኛ የፓርቲው ጉባኤ ከአባላቱ መካከል ቢያንስ  $\frac{2}{3}$  በስብሰባው ላይ ሲገኙ ምልዐተ ጉባኤ ይሆናል።



- 9) የአስቸኳይ ጉባኤ ስብሰባ ምልዐተ ጉባኤ 50%+1 ነው።
- 10) የፓርቲው ማዕከላዊ ኮሚቴ እና ማዕከላዊ የኢንስፔክሽንና ሥነ ምግባር ኮሚሽን አባላት በቀጥታ በጉባኤው ስብሰባ ይሳተፋሉ።
- 11) የፓርቲው ጉባኤ አባላት ውክልናና ተሳትፎ የሕዝብ ብዛት፣ የአባላትን ቁጥርና ብዝሃነትን መሠረት ያደረገ ሆኖ ዝርዝሩ ማዕከላዊ ኮሚቴው በሚያወጣው መመሪያ መሠረት ይወሰናል።
- 12) ለመደበኛ ጉባኤ እና አስቸኳይ ጉባኤ የጉባኤዎቹ ጊዜ፣ ቦታና አጀንዳዎችን አስቀድሞ በፓርቲው ዋና ጽሕፈት ቤት በኩል መገለጽ አለበት።

### **አንቀጽ ፬ ሥራ ሰባት - የፓርቲው ጉባኤ ተግባርና ኃላፊነት፤**

- 1) የፓርቲው ጉባኤ የሚከተሉት ተግባራትና ኃላፊነቶች ይኖሩታል፡-
  - ሀ) የፓርቲውን ፕሮግራም፣ መተዳደሪያ ደንብ ያጸድቃል፣ ያሻሽላል።
  - ለ) ፓርቲው የሚመራባቸውን አጠቃላይ አቅጣጫዎችና ውሳኔዎች ያስቀምጣል፤
  - ሐ) የማዕከላዊ ኮሚቴ እና የኢንስፔክሽንና ሥነ-ምግባር ኮሚሽን አባላት ቁጥር ይወስናል፤
  - መ) የማዕከላዊ ኮሚቴ፣ የኢንስፔክሽንና ሥነ-ምግባር ኮሚሽንና እንደአስፈላጊነቱ በሌሎች አካላት የሚቀርቡለትን ሪፖርቶችን ያዳምጣል፣ ይገመግማል፣ ያጸድቃል።
  - ሠ) ፓርቲው ከሌሎች ፓርቲዎች ጋር የሚያደርገውን የውሕደት ወይም የቅንጅት ወይም ግንባር የመፍጠር የውሳኔ ሐሳብ ያጸድቃል።
  - ረ) የማዕከላዊ ኮሚቴ እና የኢንስፔክሽንና ሥነ-ምግባር ኮሚሽን አባላት ዕገዳና ስንብት ላይ ውሳኔ ይሰጣል።
  - ሰ) የፓርቲውን ስምና ዓርማ ያጸድቃል፣ ያሻሽላል፣ ይለውጣል።
  - ሸ) የማዕከላዊ ኮሚቴ፣ የኢንስፔክሽንና ሥነ-ምግባር ኮሚሽን፣ የፓርቲውን ፕሬዝዳንት እና ምክትል ፕሬዝዳንቶች ይመርጣል፤
  - ቀ) ጉባኤው መደበኛ ሥራውን ከመጀመሩ በፊት በዝግጅት ኮሚቴ የሚቀርብለትን የጉባኤ ዝግጅት ሪፖርትና የስብሰባውን የሥነ-ሥርዓት ደንብ መርምሮ ያጸድቃል።
- 2) በዚህ አንቀጽ ንዑስ አንቀጽ (1) የተደነገገው እንደተጠበቀ ሆኖ ጉባኤው ከተግባርና ኃላፊነቱ በሙሉ ወይም በከፊል ለማዕከላዊ ኮሚቴ ውክልና ሊሰጥ ይችላል።

## አንቀጽ ዐሥራ ስምንት - የፓርቲው ማዕከላዊ ኮሚቴ፤

- 1) የፓርቲው ማዕከላዊ ኮሚቴ ተጠሪነቱ ለፓርቲው ጉባኤ ሆኖ ከጉባኤ እስከ ጉባኤ ፓርቲውን የሚመራ ከፍተኛ አካል ነው።
- 2) ማዕከላዊ ኮሚቴው በቀጥታ በነጻና ዴሞክራሲያዊ በሆነ መንገድ ከጉባኤው አባላት በምስጢር ድምፅ አሰጣጥ በሚመረጡ አባላት የሚመሠረት ነው።
- 3) የማዕከላዊ ኮሚቴው አባላት ብዛትና ስብጥር የሕዝብ ብዛትን፣ የአባላት ቁጥርን እና ብዝሃነትን መሠረት ያደረገ ሆኖ ዝርዝር የአፈጻጸም መመሪያ በማዕከላዊ ኮሚቴ ይወጣል።
- 4) ማዕከላዊ ኮሚቴው በየስድስት ወሩ መደበኛ ስብሰባ ያደርጋል፤ ሆኖም የሥራ አስፈጻሚ ኮሚቴ ካመነበት ወይም ከማዕከላዊ ኮሚቴው አባላት መካካል  $\frac{1}{3}$  ያህሉ ሲጠይቁ ከዚህ ባነሰ ጊዜ አስቸኳይ ስብሰባ ሊጠራ ይችላል።
- 5) የማዕከላዊ ኮሚቴ ምልዐተ ጉባኤ ከአባላቱ ከ50%+1 የተገኙበት ይሆናል።
- 6) በማዕከላዊ ኮሚቴ የተላለፈ ማንኛውም ውሳኔ ከፓርቲው ኢንስፔክሽን እና ሥነ-ምግባር ኮሚሽን ውጪ በሁሉም የፓርቲው መዋቅሮችና አካላት ተፈጻሚ ይሆናል።
- 7) ማዕከላዊ ኮሚቴ በፓርቲው ፕሬዝዳንት እና በምክትል ፕሬዝዳንቶቹ በጋራ ይመራል።
- 8) ማዕከላዊ ኮሚቴው የሚከተሉት ተግባራትና ኃላፊነቶች ይኖሩታል፡-
  - ሀ) የፓርቲውን ፕሮግራምና መተዳደሪያ ደንብ፣ የጉባኤው ውሳኔዎች ሥራ ላይ መዋላቸውን ያረጋግጣል።
  - ለ) በፓርቲው ጉባኤ በሚቀመጠው አቅጣጫና ውሳኔዎች መሠረት ፓርቲውን በበላይነት ይመራል፤ የፓርቲውን አጠቃላይ ፖሊሲዎች፣ ስትራቴጂዎች፣ አቅጣጫዎችና ዕቅዶችን እንዲሁም የማስፈጸሚያ መመሪያዎችን ያመነጫል፤ አፈጻጸማቸውን በየጊዜው ይገመግማል።
  - ሐ) የሥራ አስፈጻሚ ኮሚቴን ሪፖርት ያዳምጣል፤ ይገመግማል፤ ውሳኔ በሚሹ ነጥቦች ላይ ይወስናል።
  - መ) በፓርቲው ፕሬዝዳንት የተፈፀመን የስምምነት የውሳኔ ሐሳብ መርምሮ ያጸድቃል፤
  - ሠ) የፓርቲውን የምርጫ የአሠራር ሥርዓት መመሪያ ያወጣል።
  - ረ) የምርጫ ስትራቴጂ ያጸድቃል፤ ለምርጫ የሚደረገውን ሂደት የሚመራ የምርጫ ኮሚቴ ያቋቁማል።
  - ሰ) አስፈላጊ የሆኑ የፓርቲ መዋቅሮችን ይዘረጋል።

ሸ) የማዕከላዊ ኮሚቴ ስብጥር እና የሥራ አስፈጻሚ ኮሚቴ አባላትን ቁጥርና ስብጥር ይወስናል።

ቀ) ከአባላቱ መካከል የሥራ አስፈጻሚ ኮሚቴ አባላትን ይመርጣል።

በ) የማዕከላዊ ኮሚቴውን ዓመታዊ የሥራ ዕቅድና የፓርቲውን በጀት ያጸድቃል።

ተ) የፓርቲ አባላት የመዋጮ ዓይነት፣ መጠንና አከፋፈል በተመለከተ መመሪያ ያወጣል።

ቸ) በፓርቲው መተዳደሪያ ደንብ ትርጓሜ ላይ ለሚነሡ ክርክሮች ውሳኔ ይሰጣል።

ነ) የፓርቲውን ፕሮግራምና መተዳደሪያ ደንብ ለማስፈጸም አስፈላጊ የሆኑ ሌሎች ተግባራትን ሁሉ ያከናውናል።

ኘ) ለፓርቲው ፕሮግራምና ደንብ ተገዢ ያልሆኑና የአመራር ብቃት የጎደላቸውን የማዕከላዊ ኮሚቴ አባላትን  $\frac{2}{3}$  ድምፅ ያግዳል።

አ) ደንቡን ለማስፈጸም የሚያስፈልጉ ዝርዝር መመሪያዎችን ያጸድቃል፤

9) የዚህ አንቀጽ ንዑስ አንቀጽ (8) (ሀ-አ) የተደነገገው እንደተጠበቀ ሆኖ ማዕከላዊ ኮሚቴው ከተግባርና ኃላፊነት በከፊል ለፓርቲው ሥራ አስፈጻሚ ኮሚቴ ውክልና ሊሰጥ ይችላል።

#### **አንቀጽ ፬ ሥራ ዘመኝ - የፓርቲው ሥራ አስፈጻሚ ኮሚቴ፤-**

1) የፓርቲው የሥራ አስፈጻሚ ኮሚቴ ተጠሪነቱ ለማእከላዊ ኮሚቴ ሆኖ ከማዕከላዊ ኮሚቴ አባላት መካከል በምስጢር ድምፅ ይመረጣል።

2) የሥራ አስፈጻሚው ኮሚቴ በፓርቲው ፕሬዝዳንት ይመራል።

3) የሥራ አስፈጻሚ ኮሚቴ መደበኛ ስብሰባውን በሦስት ወር አንድ ጊዜ ያደርጋል።

4) የሥራ አስፈጻሚ ኮሚቴ አስቸኳይ ስብሰባ በፕሬዚዳንቱ ወይም ከሥራ አስፈጻሚ ኮሚቴ አባላት  $\frac{1}{3}$  ያህሉ ከጠየቁ ከዚህ ባነሰ ጊዜ ሊጠራ ይችላል።

5) የሥራ አስፈጻሚ ኮሚቴ ምልዐተ ጉባኤ ከአባላቱ ከ50%+1 የተገኙበት ይሆናል።

6) የሥራ አስፈጻሚ ኮሚቴው የሚከተሉት ተግባራትና ኃላፊነቶች ይኖሩታል፡-

ሀ. በጉባኤውና በማዕከላዊ ኮሚቴ የሚወጡ ዕቅዶች፣ አቅጣጫዎች፣ ውሳኔዎችና መመሪያዎች መከበራቸውንና በሥራ ላይ መዋላቸውን ይከታተላል፣ ያረጋግጣል፣ አመራር ይሰጣል፤

ለ. የጉባኤውንና የማዕከላዊ ኮሚቴውን አቅጣጫዎችና ውሳኔዎች መሠረት በማድረግ የኅብረተሰቡ ኑሮ እንዲሻሻልና አንድ የኢኮኖሚና የፖለቲካ ማኅበረሰብ ለመፍጠር

እንዲቻል አስፈላጊውን ስልት ይቀይሳል፤ መመሪያ ይሰጣል፤ ተግባራዊ መሆናቸውን ይከታተላል፤

ሐ. ኅብረ ብሔራዊ አንድነታችንን የሚያጠናክርና የፌዴራል ሥርዓቱን የሚያጎለብት ሐሳቦችን ያመነጫል፤ መተግበራቸውን ይከታተላል፤

መ. የጉባኤውንና የማዕከላዊ ኮሚቴ ውሳኔዎች ሕገ ደንቡን መሠረት በማድረግ የፓርቲውን የውስጠ ፓርቲ ዴሞክራሲ የበለጠ ለማዳበር የሚያስችሉ መመሪያዎችን ከኢንሰፔክሽን እና ሥነ-ምግባር ኮሚሽን ጋር በመመካከር ያወጣል፤ ተግባራዊ መሆናቸውን ይከታተላል፤

ሠ. ለማዕከላዊ ኮሚቴው የሥራ ዕቅድና ሪፖርት ያቀርባል፤

ረ. በየደረጃው የሚገኙ የፓርቲ አመራር የሥራ እንቅስቃሴ ይመራል፤ ይከታተላል፤ ይደግፋል፤

ሰ. ለፓርቲው ጽ/ቤት የዕለት ተዕለት የሥራ መመሪያ ይሰጣል፤

ሸ. የፓርቲ አመራር ምደባ የአፈጻጸም መመሪያ ያወጣል፤

ቀ. የፓርቲ ጉባኤ አዘጋጅ ኮሚቴ ከሥራ አስፈጻሚ ኮሚቴና ሌሎች አግባብነት ካላቸው አካላት በተውጣጡ አባላት ያዋቅራል፤

በ. የማዕከላዊ ኮሚቴ አጀንዳ ያዘጋጃል፤

ተ. የፓርቲው ፕሮግራም፣ አቅጣጫዎችና ውሳኔዎች ለፓርቲው አባላት እና ለመላው ሕዝብ ተደራሽ እንዲሆኑ ስልት ይቀይሳል ተግባራዊ መሆኑንም ያረጋግጣል።

7) በዚህ አንቀጽ ንዑስ አንቀጽ (6) (ከሁ-ተ) የተደነገገው እንደተጠበቀ ሆኖ የሥራ አስፈጻሚ ኮሚቴው ከተግባርና ኃላፊነቱ በከፊል ለፓርቲው ፕሬዝዳንት ውክልና ሊሰጥ ይችላል።

## **አንቀጽ ሃያ - የፌዴራልና የክልል ፓርቲ አመራሮች የጋራ መድረክ**

1) የፌዴራልና የክልል ፓርቲ አመራሮች የጋራ መድረክ በፓርቲው ፕሬዝዳንት ወይም በፕሬዚዳንቱ የሚወከል ኃላፊ የሚመራ ሆኖ የፓርቲው ምክትል ፕሬዚዳንቶች፣ የክልል አስተባባሪ ኮሚቴ ሰብሳቢዎች፣ የክልል ፓርቲ ጽ/ቤት ኃላፊዎችና ሌሎች በፕሬዚዳንቱ እንዲሳተፉ የተመረጡ አመራሮችን በአባልነት ያቀፈ ይሆናል።

2) የጋራ መድረኩ ተጠሪነት ለሥራ አስፈጻሚ ኮሚቴ ይሆናል።

3) የጋራ መድረኩ በየሁለት ወሩ እየተገናኘ በወቅታዊ አገራዊ ጉዳዮች ላይ ይመክራል።

4) የጋራ መድረኩ የክልል አስተባባሪ ኮሚቴ አባላትን ምደባን ያፀድቃል።

- 5) በፓርቲው ጉባዔ፣ ማዕከላዊ ኮሚቴ እና ሥራ አስፈጻሚ ኮሚቴ የሚቀመጡ አቅጣጫዎችን ያስፈፅማል፤ ይመራል፡፡

### **አንቀጽ ሃያ አንድ - የፓርቲው ፕሬዝዳንት**

- 1) የፓርቲው ፕሬዝዳንት ተጠሪነቱ ለማዕከላዊ ኮሚቴ ሆኖ የሚከተሉት ተግባራትና ኃላፊነቶች ይኖሩታል፡-
  - ሀ) የማዕከላዊ ኮሚቴና የሥራ አስፈጻሚ ኮሚቴ ሰብሰባዎችን በሰብሳቢነት ይመራል፤
  - ለ) የማዕከላዊ ኮሚቴና የሥራ አስፈጻሚ ኮሚቴ ሥራዎችን ያስተባብራል፤
  - ሐ) የማዕከላዊ ኮሚቴና የሥራ አስፈጻሚ ኮሚቴ ውሳኔዎችን ያስፈፅማል፤
  - መ) ፓርቲውን በመወከል ከተለያዩ አካላት ጋር የሥራ ግንኙነት ያደርጋል፤ ስምምነቶችን ይፈርማል፡፡
  - ሠ) የሥራ ሪፖርቱን ለሥራ አስፈጻሚ ኮሚቴው ያቀርባል፡፡
  - ረ) ለሥራ አስፈጻሚ ኮሚቴ ስብሰባዎች አጀንዳ ያዘጋጃል፤
  - ሰ) በማዕከላዊ ኮሚቴው እና በሥራ አስፈጻሚ ኮሚቴው የሚሰጡትን ሌሎች ተግባራት ያከናውናል፡፡

### **አንቀጽ ሃያ ሁለት - የፓርቲው ምክትል ፕሬዝዳንቶች**

1. ፓርቲው 2 ምክትል ፕሬዝዳንቶች ይኖሩታል፡፡
2. ምክትል ፕሬዝዳንቶቹ ተጠሪነታቸው ለፕሬዝዳንቱ ሆኖ፣ የሚከተሉት ተግባራትና ኃላፊነቶች ይኖራቸዋል፡-
  - ሀ) ፕሬዝዳንቱ በማይኖርበት ጊዜ በፕሬዝዳንቱ የተወከለው ምክትል ፕሬዝዳንት ተክቶ ይሠራል፤
  - ለ) የሥራ አስፈጻሚ ኮሚቴና ፕሬዝዳንቱ በሚሰጧቸው የሥራ ስምሪት መሠረት ሥራቸውን ያከናውናሉ፡፡

### **አንቀጽ ሃያ ሶስት - የፓርቲው የኢንሰፔክሽንና ሥነ-ምግባር ኮሚሽን**

- 1) የኢንሰፔክሽንና ሥነ-ምግባር ኮሚሽን ከፓርቲው ጉባዔ በሚመረጡ አባላት ይዋቀራል፤ የኮሚሽኑ አባላት ብዛት በጉባዔው የሚወሰን ሆኖ የሕዝብ ብዛትና የአባላትን ቁጥር እንዲሁም አነስተኛ ቁጥር ያላቸውን የኅብረተሰብ ክፍሎችን ውክልና እንዲያገኙና የአዎንታዊ ርምጃ ተጠቃሚ እንዲሆኑ በሚያስችል አግባብ እንዲዋቀር ይደረጋል፤ ዝርዝሩ ማዕከላዊ ኮሚቴ በሚያወጣው በመመሪያ ይወሰናል፤

- 2) ኮሚሽኑ ተጠሪነቱ ለፓርቲው ጉባኤ ነው፤
- 3) የኮሚሽኑ አባላት ከሥራቸው ጋር የሚያጋጭ የፓርቲ ምደባ አይሰጣቸውም፤
- 4) ኮሚሽኑ ቋሚ ጽሕፈት ቤት ተጀሚ አመራሮችና ተጀሚ ያልሆኑ ባለሞያዎች ይኖሩታል፤
- 5) ኮሚሽኑ በየደረጃው በሚገኙ የፓርቲ አደረጃጀት ጽሕፈት ቤቶች ያደራጃል፤ የራሱን መዋቅር ይዘረጋል፤ አሠራራቸውም የሚከተለው ይሆናል፤
  - ሀ) የክልልን እና የአካባቢ የኢንስቴክሽን እና ሥነ-ምግባር ኮሚሽን አባላት በየደረጃው በሚካሄዱ ኮንፈረንሶች ይመረጣሉ። ኮንፈረንስ እስከሚካሄድ ባለው ጊዜ የኮሚሽኑ አባላት መጓደል ሲያጋጥም ኮሚሽኑ ከየደረጃው ፓርቲ አስተባባሪ ኮሚቴ ጋር በመነጋገር ጊዜያዊ ምደባ ይሰጣል።
  - ለ) የክልል እና የአካባቢ የኢንስቴክሽን እና ሥነ-ምግባር ኮሚሽኖች አንድ ደረጃ ከፍ ብሎ ለሚገኘው የኮሚሽኑ መዋቅር ተጠሪ ይሆናሉ።
  - ሐ) በፌደራልና በየደረጃው የሚኖሩ ክልላዊና አካባቢያዊ የኢንስቴክሽንና ሥነ-ምግባር ኮሚሽን መዋቅሮች ባሉበት ደረጃ ካለ የፓርቲ አስተባባሪ ኮሚቴ ጋር በትብብር ይሠራሉ።
- 6) ኮሚሽኑ የሚከተሉት ተግባራት እና ኃላፊነቶች ይኖሩታል፡-
  - ሀ) ኮሚሽኑ የፓርቲውን መተዳደሪያ ደንብና መመሪያዎች በሥራ ላይ መዋላቸውን ይከታተላል፤
  - ለ) የፓርቲውን የፖለቲካ ጥራት እና የሥነ-ምግባር ጤናማነት ለማረጋገጥ አስፈላጊውን ክትትል ያደርጋል፤
  - ሐ) የፓርቲው ገንዘብ፣ ንብረትና ሰነዶች በአግባቡ መጠበቃቸውን ቁጥጥር ያደርጋል፤ የፓርቲው አባላት መዋጮ በወቅቱና በትክክል መሰብሰቡን ይቆጣጠራል፤
  - መ) የፓርቲው አባላትና አካላት መብቶች እና ጥቅሞች መከበራቸውን ይከታተላል፤
  - ሠ) ከአባላት የሚቀርቡ አቤቱታዎችን ይቀበላል፤ ይመረምራል፤ የእርምት የውሳኔ ሐሳቡን ለሥራ አስፈጻሚ ኮሚቴ እና እንደአግባቡ በየደረጃው ላሉ የፓርቲ አስተባባሪ ኮሚቴዎች ያቀርባል፤
  - ረ) ዝርዝር የሥነ ምግባር፣ የኢንስቴክሽንና ቁጥጥር መመሪያ በማርቀቅ ለፓርቲው ማዕከላዊ ኮሚቴ አቅርቦ ያጸድቃል፤ ተፈጻሚነቱን ይከታተላል፤
  - ሰ) የፓርቲ ሥነ-ምግባርን ያሻሽላል፤ ሙስናን ለመዋጋት ጥናቶችን ያደራጃል፤ ያስተባብራል፤

- ሸ) በየደረጃው የሥነ-ምግባር ጥሰቶችን ይመረምራል፤ ተገቢውን የእርምት ርምጃ እንዲወሰድ ያደርጋል፤
- ቀ) ከፓርቲው የፖለቲካ አስተባባሪ ኮሚቴዎች በሚሰጥ ተልዕኮ መሠረት አስፈላጊ ሆነው የተገኙ የምርመራ፣ የክትትል እና የቁጥጥር ሥራዎችን ይሠራል፤
- በ) በፓርቲው አካላት መካከል ልዩነት ሲኖር ወይም ፓርቲውን የሚመለከቱና መጣራት የሚገባቸው ጉዳዮች ሲኖሩ፤ እንዲሁም በፓርቲው ማዕከላዊ ኮሚቴ ወይም ሥራ አስፈጻሚ በኩል ጥያቄ ሲቀርብለት እንደ አንድ ነጻ አጣሪ አካል ሆኖ ያገለግላል፤ የራሱን የውሳኔ ሀሳብ ያካተተ ሪፖርትም ለማዕከላዊ ኮሚቴ ያቀርባል፡፡
- ተ) ኮሚሽኑ በፓርቲው መተዳደሪያ ደንቡ የተሰጡትን ተግባራትና ኃላፊነቶች አስመልክቶ በየወቅቱ ኢንሰፔክሽንና ልዩ ልዩ ጥናቶችን ያካሂዳል፡፡ የጥናቱን ግኝቶች ከውሳኔ ምክረ ሐሳብ ጋር ለሚመለከታቸው የፓርቲ አካላት ያቀርባል፤ አፈጻጸሙንም ይከታተላል፡፡
- ቸ) ኮሚሽኑ ለሥራ የሚያስፈልገውን ዓመታዊ በጀት በማዘጋጀት እንዲፀድቅ ለማዕከላዊ ኮሚቴ ያቀርባል፤ ሲፀድቅ ያስተዳድራል፤ ይመራል፡፡
- ኀ) ለፓርቲው ፕሮግራምና ሕገ ደንብ ተገዢ ያልሆኑ የኮሚሽን አባላትን በ2/3<sup>ኛ</sup> ድምፅ ያግዳል፤
- ነ) ስለሥራው አፈጻጸም በፌደራል ደረጃ ለፓርቲው ጉባኤ፤ እንዲሁም እንደግባብነቱ በክልል እና አካባቢያዊ መዋቅሮች አንድ ደረጃ ከፍ ብሎ ላለው ኮሚሽን ሪፖርት ያቀርባል፤
- ሃ) ይህን መተዳደሪያ ደንብ መሠረት በማድረግ የኮሚሽኑን የውስጥ አሠራር መመሪያዎች ማውጣት ይችላል፤
- 7) የክልልና የአካባቢ የኢንሰፔክሽን እና ሥነ-ምግባር ኮሚሽን ተግባርና ኃላፊነቶች በዚህ አንቀጽ ንዑስ አንቀጽ(6) ሥር የተዘረዘሩት ይሆናሉ፤
- 8) ኮሚሽኑ በየሦስት ወሩ መደበኛ ስበሰባውን ያካሂዳል፤
- 9) ኮሚሽኑ የራሱን ዓመታዊ ዕቅዶች እያዘጋጀ ተግባራቱን ይመራል፤
- 10) በኮሚሽኑ የሚቀርበውን የእርምት ሐሳብ የሥራ አስፈጻሚው ካልተቀበለው ለማዕከላዊ ኮሚቴው ያቀርባል፤ ማዕከላዊ ኮሚቴው በጉዳዩ ላይ የሚሰጠው ውሳኔ እስከ ጉባኤ ድረስ ተፈጻሚ ይሆናል፤
- 11) ኮሚሽኑ ከመካከሉ ሰብሳቢ፤ ምክትል ሰብሳቢና ጸሐፊውን መርጦ ለጉባኤው ያሳውቃል፡፡

## አንቀጽ ሃያ አራት - የፓርቲው ዋና ጽ/ቤት

- 1) ጽሕፈት ቤቱ ተጠሪነቱ ለፕሬዝዳንቱ ሆኖ የፓርቲውን የፖለቲካ፣ የድርጅት፣ የሕዝብና ዓለም አቀፍ ግንኙነት ይመራል፤ የጥናትና ምርምር ማዕከል ሆኖ ያገለግላል።
- 2) ጽሕፈት ቤቱ ኃላፊና እንደአስፈላጊነቱ ምክትል ኃላፊዎች ይኖሩታል፤
- 3) ጽሕፈት ቤቱ በየወቅቱ ዕቅድና ሪፖርት አዘጋጅቶ ለፕሬዝዳንቱ ያቀርባል፤
- 4) ዕጩ የክልል/ከተማ አስተዳዳሪ የፓርቲ አስተባባሪ ኮሚቴ አባላትን ከየክልሉ/ከተማ አስተዳደሩ የፓርቲ አመራሮች ጋር በመሆን ከለየ በኋላ ከፕሬዝዳንቱ ጋር በመመካከር ለፌዴራልና ክልል ፓርቲ አመራሮች የጋራ መድረክ ለውሳኔ ያቀርባል፤ ዝርዝሩ የፓርቲ አመራሮች ምደባን በተመለከተ በስራ አስፈፃሚ ኮሚቴ በሚወጣ መመሪያ ይወሰናል፤
- 5) የዋናው ጽሕፈት ቤትንና የየደረጃውን የክልል ፓርቲ ጽሕፈት ቤቶችን ዝርዝር አሠራርን አስመልክቶ ለማዕከላዊ ኮሚቴ ረቂቅ መመሪያ ያቀርባል፤
- 6) ጽሕፈት ቤቱ የሚከተሉት ተግባራትና ኃላፊነቶች ይኖሩታል፡-
  - ሀ/ የፓርቲው ማዕከላዊ ኮሚቴ እና የሥራ አስፈፃሚ ኮሚቴ ዕቅዶችንና ሌሎች በፕሬዝዳንቱ የሚሰጡ አቅጣጫዎችን መሠረት በማድረግ የፓርቲውን ሥራዎች ያቅዳል፤ ያስፈጽማል፤ አፈጻጸሙን ይከታተላል፤
  - ለ/ የፓርቲውን ገንዘብ፣ ንብረት እና ሰነዶች በበላይነት ያስተዳድራል፤ በጥንቃቄ እንዲያዙ እና በሥራ ላይ እንዲውሉ ያደርጋል፤ የፓርቲውን የሂሳብ መዛግብት እና ገንዘብ ነክ ሰነዶች በየዓመቱ በውጪ የሂሳብ ባለሞያ ወይም ኦዲተር እንዲመረመሩ እና እንዲረጋገጡ ያደርጋል፤
  - ሐ/ የአባላት አደረጃጀት፣ የፖለቲካ ግንባታ፣ የሕዝብና ዓለም አቀፍ ግንኙነት፣ የጥናትና ምርምርና ሌሎች ተግባሮችን ይፈፅማል፤
  - መ/ በፕሬዝዳንቱ በሚሰጠው አቅጣጫ መሠረት ፓርቲውን ወክሎ ከሦስተኛ ወገኖች ጋር የሥራ ግንኙነት ያደረጋል፤
  - ሠ/ ከፕሬዝዳንቱ ጋር በመመካከር የፓርቲውን ልሳን ዋና አዘጋጅ እና የቦርድ አባላትን ይሰይማል፤
  - ረ/ የጸደቀውን የፓርቲ በጀት ያስተዳድራል፤
  - ሰ/ የፓርቲውን ፕሮግራም፣ አቅጣጫዎች፣ የሥራ አፈጻጸም እና ዕቅዶችን በሚዲያና በሕዝብ ግንኙነት መሣሪያዎች ለሕዝብ ያስተዋውቃል፤



ሸ/ በፓርቲው ስም ውል ይዋዋላል፤ ይከሳል፤ ይከሰሳል፤

ቀ/ በፓርቲው የሰው ኃይል አስተዳደር መመሪያ መሠረት የጽሕፈት ቤቱን ሠራተኞች ይቀጥራል፤ ያስተዳድራል፤ ያሰናብታል፤

በ/ የፓርቲ ጉባኤ ቦታ፣ ጊዜና አጀንዳ አዘጋጅቶ ሲወሰን ለሚመለከተው ፓርቲ አደረጃጀት ያሳውቃል፤

ተ/ በፓርቲው አማካሪ ጉባኤ ሥራዎችን ያስተባብራል፤

ቸ/ በማዕከላዊ ኮሚቴ፣ በሥራ አስፈጻሚ ኮሚቴ ወይም በፕሬዚዳንቱ የሚሰጡ ሌሎች ሥራዎችን ያከናውናል።

7) በዚህ አንቀጽ ንዑስ አንቀጽ (6) የተደነገገው እንደተጠበቀ ሆኖ በዚህ ደንብ መመሪያ እንዲዘጋጅላቸው የተመለከቱና ሌሎች ለሥራ አስፈላጊ የሆኑ ዝርዝር መመሪያዎችን በፓርቲው አማካሪ ጉባኤ አማካኝነት በማስጠናት ለፕሬዚዳንቱ ያቀርባል።

8) የዚህ አንቀጽ ንዑስ አንቀጽ/6/ የተደነገገው እንደተጠበቀ ሆኖ የፓርቲ ዋና ጽሕፈት ቤቱ ከተግባርና ኃላፊነቱ ለክልል፣ አዲስ አበባና ድሬዳዋ ፓርቲ ጽሕፈት ቤቶች ውክልና ሊሰጥ ይችላል።

## **ምእራፍ አራት**

### **IV. የፓርቲው የክልል አደረጃጀት**

#### **አንቀጽ ሃያ አምስት - የፓርቲ አደረጃጀትና አወቃቀር**

1) ለፓርቲው ዋና ጽሕፈት ቤት ተጠሪ የሆኑ፤ የክልል እና የሁለቱ ከተማ አስተዳደሮች ፓርቲ ቅርንጫፍ ጽሕፈት ቤቶች የክልል/የከተማ አስተዳደር ስያሜ በመያዝ እንደሚከተለው ተቋቁመዋል።

(ሀ) በኦሮሚያ ክልል የብልጽግና ፓርቲ ቅርንጫፍ ጽሕፈት ቤት

(ለ) በአማራ ክልል የብልጽግና ፓርቲ ቅርንጫፍ ጽሕፈት ቤት

(ሐ) በደቡብ ብሔሮች፣ ብሔረሰቦች እና ሕዝቦች ክልል የብልጽግና ፓርቲ ቅርንጫፍ ጽሕፈት ቤት

(መ) በሶማሌ ክልል የብልጽግና ፓርቲ ቅርንጫፍ ጽሕፈት ቤት

(ሠ) በትግራይ ክልል የብልጽግና ፓርቲ ቅርንጫፍ ጽሕፈት ቤት

(ረ) በአፋር ክልል የብልጽግና ፓርቲ ቅርንጫፍ ጽሕፈት ቤት

(ሰ) በቤኒሻንጉል ጉሙዝ ክልል የብልጽግና ፓርቲ ቅርንጫፍ ጽሕፈት ቤት

- (ሸ) በጋምቤላ ክልል የብልጽግና ፓርቲ ቅርንጫፍ ጽሕፈት ቤት
- (ቀ) በሐረሪ ክልል የብልጽግና ፓርቲ ቅርንጫፍ ጽሕፈት ቤት
- (በ) በሲዳማ ክልል የብልጽግና ፓርቲ ቅርንጫፍ ጽሕፈት ቤት
- (ቸ) በደቡብ ምዕራብ ኢትዮጵያ ሕዝቦች ክልል የብልጽግና ፓርቲ ቅርንጫፍ ጽሕፈት ቤት
- (ኘ) በአዲስ አበባ ከተማ አስተዳደር የብልጽግና ፓርቲ ቅርንጫፍ ጽሕፈት ቤት
- (ኘ) በድሬዳዋ አስተዳደር የብልጽግና ፓርቲ ቅርንጫፍ ጽሕፈት ቤት

- 2) ለክልል/ከተማ አስተዳደር ፓርቲ ጽሕፈት ቤት ተጠሪ የሆኑ የዞኖች/ክፍለ ከተሞች/ልዩ ወረዳዎች፣ የወረዳዎች፣ የከተሞች ጽሕፈት ቤቶች ይኖሩታል።
- 3) በዚህ አንቀጽ ንዑስ አንቀጽ(1) እስከ (3) የተቋቋሙት ጽሕፈት ቤቶች በየደረጃው የፓርቲ ኮንፈረንስ፣ አስተባባሪ ኮሚቴዎች፣ ጽሕፈት ቤቶችና የኢንሰፔክሽንና ሥነ-ምግባር ኮሚቴ ይኖሯቸዋል፤
- 4) በዚህ አንቀጽ ንዑስ አንቀጽ(1) ከተዘረዘሩት የክልል ፓርቲ ጽሕፈት ቤቶች በተጨማሪ በኢ.ፌ.ዴ.ሪ ሕገ መንግሥት አንቀጽ 47 መሠረት በሚመሠረት ክልል ውስጥ ሁሉ ፓርቲው የክልል ጽሕፈት ቤት ይኖረዋል።
- 5) በየደረጃው ያሉ የፓርቲው መዋቅሮች በክልሉ ያሉ የፓርቲውን አባሎች በሙሉ የሚያሳትፉ እና የውህዳን ቡድኖችን ውክልና የሚያረጋግጡ ይሆናሉ።

**አንቀጽ ሃያ ስድስት - የክልል፣ አዲስ አበባ፣ ድሬዳዋና የፌዴራል ተቋማት ፓርቲ ኮንፈረንስ የአሠራር ሥርዓት፤**

- 1) በየደረጃው የሚካሄደው የፓርቲው ኮንፈረንሶች የፓርቲ አባላት የፖለቲካ ግንባታ መድረክ ሆነው ያገለግላሉ፤
- 2) በየደረጃው ለሚካሄደው የፓርቲ ኮንፈረንሶች ውክልናና ስብጥር በአባላት ብዛት ይወሰናሉ፤
- 3) የፓርቲው ኮንፈረንሶች በየደረጃው በሚገኘው የፓርቲው አስተባባሪ ኮሚቴ ጠሪነት የሚሰበሰብ ሆኖ የክልል /አዲስ አበባና ድሬዳዋ/ እና የፌዴራል ተቋማት የአባላት ኮንፈረንስ በዓመት አንድ ጊዜ፣ የዞን፣ የወረዳ/ልዩ ወረዳና የከተማ ኮንፈረንሶቻቸውን በዓመት ሁለት ጊዜ፣ የቀበሌ በየሦስት ወሩ፣ መሠረታዊ ድርጅት ደግሞ በየወሩ ኮንፈረንሶች ይካሄዳሉ፤

- 4) የክልል የኢንስፔክሽን እና ሥነ-ምግባር ኮሚሽን አጠቃላይ የሥራ ሂደት እና ፖለቲካዊ ሁኔታ በክልል የፓርቲ ኮንፈረንሶች ላይ ይገመግማሉ፤

#### **አንቀጽ ሃያ ሰባት - የፓርቲ ኮንፈረንስ ተግባርና ኃላፊነት**

- 1) በየደረጃው የፓርቲው ፕሮግራምና መተዳደሪያ ደንብ በአግባቡ ሥራ ላይ መዋሉን ያረጋግጣል፤
- 2) የፓርቲው አቅጣጫዎች፣ ውሳኔዎችና ዕቅዶች በትክክል መተግበራቸውን ያረጋግጣል፤
- 3) የአባላቱን የፖለቲካ ብቃት እንዲዳብር ያደርጋል፤
- 4) በፓርቲው የጉባኤና የኮንፈረንስ ተሳትፎና ውክልና መመሪያ መሠረት ለፓርቲው ጉባኤ እና በየደረጃው ለሚካሄዱ ኮንፈረንሶች አባላትን ይወክላሉ፤
- 5) በየደረጃው ከፓርቲ አሰተባባሪ ኮሚቴ እና ከኢንስፔክሽንና ሥነ ምግባር ኮሚቴ የሚቀርብለትን ዕቅድና የሥራ አፈጻጸም ሪፖርት ያዳምጣል፤ ይገመግማል፤ ያጸድቃል፤
- 6) በየደረጃው የሚገኙ የፓርቲ ኮንፈረንሶች፣ የፓርቲው ጉባኤ፣ የፓርቲው ማዕከላዊ ኮሚቴ እና የፓርቲው ሥራ አስፈጻሚ የሚያስቀምጡትን አጠቃላይ አቅጣጫ እና ውሳኔን ባከበረ መልኩ እና ሀገራዊ የሆኑት የፓርቲው አደረጃጀቶች በሚሰጡት የአመራር ማዕቀፍ ውስጥ ባለበት የአስተዳደር ቀጣና ውስጥ የፓርቲው ትልቁ የፖለቲካ መድረክ ይሆናሉ።

#### **አንቀጽ ሃያ ስምንት - የክልሎች፣ የአዲስ አበባና የድሬዳዋ እንዲሁም የፌዴራል ተቋማት የፓርቲ አሰተባባሪ ኮሚቴ**

- 1) የክልሎች፣ የአዲስ አበባና የድሬዳዋ የፓርቲ አሰተባባሪ ኮሚቴ ተጠሪነቱ ለፓርቲው የሥራ አስፈጻሚ ኮሚቴ ይሆናል፤
- 2) የፌዴራል ተቋማት አሰተባባሪ ኮሚቴ ተጠሪነቱ ለፓርቲው ዋና ጽ/ቤት ይሆናል፤
- 3) የዞን፣ የከተማ፣ የክፍለ ከተማ፣ ልዩ ወረዳ፣ ወረዳ/ከተማና ቀበሌ ፓርቲ ኮሚቴ አንድ ደረጃ ከፍ ብለው ለሚገኙት የፓርቲ አሰተባባሪ ኮሚቴዎች ተጠሪ ይሆናሉ፤
- 4) የክልል፣ አዲስ አበባና ድሬዳዋ የፓርቲ አሰተባባሪ ኮሚቴቤያንስ በየወሩ አንድ ጊዜ፣ የዞን፣የወረዳ/ልዩ ወረዳ፣ ከተማና ቀበሌ በወር ሁለት ጊዜ መደበኛ ስብሰባ ያደርጋሉ፤
- 5) በየደረጃው የሚገኙ የፓርቲው አሰተባባሪ ኮሚቴዎች የሚከተሉትን ተግባርና ኃላፊነት ይኖራቸዋል።

ሀ/ በቀጣናቸው የፓርቲ የፖለቲካና የድርጅት ሥራዎች በበላይነት ያስተባብራሉ፤

- ለ/ ከፓርቲው የበላይ አካላት የሚተላለፉ ውሳኔዎችንና መመሪያዎችን በተግባር ያውላሉ፤ ለሥራው ዝርዝር የአፈጻጸም ፕሮግራም አውጥተው በሥራ ላይ ያውላሉ፤
- ሐ/ ስለ ሥራው ክንውን ቀጥሎ ላለው የፓርቲ አስተባባሪ ኮሚቴ ሪፖርት ያቀርባሉ፤
- መ/ በየደረጃው የሚገኙ የፓርቲ ኮንፈረንሶች የሚያስቀምጡት አቅጣጫ፣ የፓርቲው ጉባኤ፣ የፓርቲው ማዕከላዊ ኮሚቴ እና የፓርቲው ሥራ አስፈጻሚ የሚሰጡትን አመራር እና ውሳኔን ባከበረ መልኩ ተግባራዊ መሆናቸው ይከታተላል።
- ሠ) በሀገር አቀፍ ደረጃ ባሉ የፓርቲው መዋቅሮች የሚሰጡት አመራር እንደተጠበቀ ሆኖ፣ ክልላዊ እና አካባቢያዊ በሆኑ ጉዳዮች ሐሳብ ያመነጫል።
- 6) የክልልና አካባቢያዊ ፓርቲ አስተባባሪ ኮሚቴ አባላት ቁጥር ስብጥርና ምደባ ስራ እፈፃሚ ኮሚቴ በሚያወጣው መመሪያ መሠረት ይወሰናል።

### **አንቀጽ ሃያ ዘመኝ - የየደረጃው ፓርቲ ጽሕፈት ቤቶች**

- 1) የፓርቲው ጽሕፈት ቤቶች በየደረጃው የፓርቲው የፖለቲካ፣ የድርጅትና የህዝብ ግንኙነት ማዕከል ሆነው ያገለግላሉ።
- 2) የጽሕፈት ቤቶች ተጠሪነት አንድ ደረጃ ከፍ ብለው ለሚገኙ የፓርቲ ጽሕፈት ቤቶች ይሆናል።
- 3) ጽሕፈት ቤቶች በፌዴራልና ክልል ፓርቲ አመራሮች የጋራ መድረክ ወይም በየደረጃው ባሉት የፓርቲ አስተባባሪ ኮሚቴዎች የሚሰየሙ ኃላፊና እንደአስፈላጊነቱ ምክትል ኃላፊዎች ሊኖራቸው ይችላል፤
- 4) የፓርቲው ጽሕፈት ቤቶች የሚከተሉትን ተግባራትና ኃላፊነቶች ይኖራቸዋል፡-
  - ሀ/ የክልሉን /አዲስ አበባና ድሬዳዋ/ የፓርቲ የፖለቲካና የድርጅት ሥራዎች ያቅዳሉ፤ ያስፈጽማሉ፤ አፈጻጸሙን ይከታተላሉ፤
  - ለ/ የፓርቲውን ገንዘብ፣ ንብረትና ሰነዶች በበላይነት ያስተዳድራሉ፤ በጥንቃቄ እንዲያዙና በአግባቡ ሥራ ላይ እንዲውሉ ያደርጋሉ፤
  - ሐ/ የአባላት አደረጃጀት፣ የፖለቲካ ግንባታ፣ የህዝብ ግንኙነትና ሌሎች ተግባሮችን ይፈጽማሉ፤
  - መ/ በፓርቲው ዋና ጽሕፈት ቤት በሚሰጠው አቅጣጫ መሠረት ፓርቲውን ወክለው በየደረጃው ከሦስተኛ ወገኖች ጋር ግንኙነት ያደርጋሉ፤

ሠ/ በፓርቲው ዋና ጽሕፈት ቤት በሚሰጠው አቅጣጫ መሠረት የፓርቲውን ፕሮግራም፣ አቅጣጫዎች፣ የሥራ አፈጻጸም እና ዕቅዶችን በሚዲያና በሕዝብ ግንኙነት መሣሪያዎች ለሕዝብ ያስተዋውቃል፤

ረ/ በፓርቲው የሰው ኃይል አስተዳደር መመሪያ መሠረት የጽሕፈት ቤቱን ሠራተኞች ይቀጥራል፤ ያስተዳድራል፤ ያሰናብታል፤

ሰ/ በየደረጃው ባሉት የፓርቲ አደረጃጀቶች የሚሰጡ ሌሎች ተግባሮችን ያከናውናል፤

ሸ/ ጽሕፈት ቤቶቹ በየወቅቱ ዕቅድና ሪፖርት አዘጋጅተው በየደረጃው ባሉት የፓርቲ ጽሕፈት ቤቶች ሪፖርት ያቀርባሉ፤

### **አንቀጽ ሠላሳ - የብልጽግና ፓርቲ የሴቶች ሊግ**

- 1) የብልጽግና የሴቶች ሊግ ዋነኛ ተልዕኮ በፓርቲው ውስጥም ሆነ ውጭ የሴቶች መብቶችና ፍትሐዊ ተጠቃሚነት እንዲረጋገጥ እና የኢትዮጵያና የሕዝቦቿን ሁለንተናዊ ብልጽግና ለማረጋገጥ ሴቶች የሚጠበቅባቸውን ሚና እንዲወጡ ለማስቻል የግንባር ቀደምትነት ሚና መጫወት ነው።
- 2) የሴቶችን ፖለቲካዊ፣ ማኅበራዊና ኢኮኖሚያዊ ታሳትፎና ተጠቃሚነት ለማጎልበት የሴቶች የመታገያ መድረክና ድምፅ ሆኖ ያገለግላል።
- 3) የብልጽግና ፓርቲ አባል የሆኑ ሴቶች የብልጽግና ፓርቲ የሴቶች ሊግ አባል መሆን ይችላሉ።
- 4) የብልጽግና የሴቶች ሊግ ከፓርቲው መተዳደሪያ ደንብና የአሠራር መመሪያዎች በማይቃረን ሁኔታ የራሱ መተዳደሪያ ደንብና አሠራር መመሪያዎች ይኖረዋል።
- 5) የብልጽግና የሴቶች ሊግ በየደረጃው በሚገኙ የፓርቲው አደረጃጀት ትይዩ መዋቅሮች ይኖሩታል።
- 6) በየደረጃው የሚገኘው የፓርቲ የአመራር አደረጃጀት በትይዩ ለሚገኘው የብልጽግና የሴቶች ሊግ አደረጃጀት የቅርብ አመራርና ድጋፍ መስጠት ይጠበቅበታል።
- 7) ከፓርቲው ሥራ አስፈጻሚ ውጭ ባሉ በየደረጃው የሚገኙ የብልጽግና የሴቶች ሊግ የአመራር አደረጃጀቶች ኃላፊና ምክትል ኃላፊ በትይዩ በሚገኙ የፓርቲው የአመራር አደረጃጀቶች ስብሰባዎች ያለ ድምፅ ተሳታፊ ሊሆኑ ይችላሉ።
- 8) የፌዴራል ሴቶች ሊግ ጉባኤ ከፓርቲው ዋና ጽ/ቤት ጋር በመመካከር ሊጉ ከፓርቲው ተቋማዊ መዋቅሮችና አመራር አካላት ጋር የሚኖርን የሥራ ግንኙነት በተመለከተ ረቂቅ መመሪያ አዘጋጅቶ እንዲፀድቅ ለፓርቲው ማዕከላዊ ኮሚቴ ያቀርባል።

## **አንቀጽ ሠላሳ አንድ - የብልጽግና ፓርቲ የወጣቶች ሊግ**

- 1) የብልጽግና ወጣቶች ሊግ ዋነኛ ተልእኮ የኢትዮጵያና የሕዝቦቿን ሁለንተናዊ ብልጽግና ለማረጋገጥ ወጣቶች የሚጠበቅባቸውን ወሳኝ ሚና እንዲወጡ ለማስቻል እና የወጣቶችን ታሳትፎና ተጠቃሚነትና ለማረጋገጥ የማስተባበርና የመሪነት ሚና መጫወት ነው።
- 2) የወጣቶችን ፖለቲካዊ፣ ማኅበራዊና ኢኮኖሚያዊ ታሳትፎና ተጠቃሚነት ለማጎልበት የወጣቶች የመታገያ መድረክና ድምፅ ሆኖ ያገለግላል።
- 3) ዕድሜው ከ14-35 ዓመት የሆኑ ኢትዮጵያዊ ዜጋ የብልጽግና ፓርቲ የወጣቶች ሊግ አባል መሆን ይችላል። ዝርዝር አፈፃፀሙ የብልጽግና ፓርቲ የወጣቶች ሊግ በሚያወጣው መሥፈርትና የአሠራር መመሪያ ይወሰናል።
- 4) ዕድሜው ከ18 ዓመት በላይ የሆነ የሊጉ አባል የፓርቲው አባል መሆን ይችላል።
- 5) የብልጽግና የወጣቶች ሊግ ከፓርቲው መተዳደሪያ ደንብና የአሠራር መመሪያዎች በማይቃረን ሁኔታ የራሱ መተዳደሪያ ደንብና አሠራር መመሪያዎች ይኖረዋል፤
- 6) የብልጽግና ወጣቶች ሊግ በየደረጃው በሚገኙ የፓርቲው አደረጃጀት ትይዩ መዋቅሮች ይኖሩታል።
- 7) በየደረጃው የሚገኘው የፓርቲ የአመራር አደረጃጀት በትይዩ ለሚገኘው የብልጽግና የወጣቶች ሊግ አደረጃጀት የቅርብ አመራርና ድጋፍ መስጠት ይጠበቅበታል።
- 8) ከፓርቲው ሥራ አስፈጻሚ ውጭ ባሉ በየደረጃው የሚገኙ የአመራር አደረጃጀቶች ኃላፊና ምክትል ኃላፊ በትይዩ በሚገኙ የፓርቲው የአመራር አደረጃጀቶች ስብሰባዎች ያለ ድምፅ ተሳታፊ ሊሆኑ ይችላሉ።
- 9) የፓርቲው ሙሉ አባል ያልሆነ የብልጽግና የወጣቶች ሊግ አባል በምርጫ በሚያዙ የፓርቲው የሥራ ቦታዎች መወዳደር አይችልም፤ በልዩ ሁኔታ ካልተጋበዘ በስተቀር በፓርቲው የአባላት ወይም የአመራር ስብሰባዎች መሳተፍ አይችልም።
- 10) የፌዴራል ወጣቶች ሊግ ጉባኤ ከፓርቲው ዋና ጽ/ቤት ጋር በመመካከር ሊጉ ከፓርቲው ተቋማዊ መዋቅሮችና አመራር አካላት ጋር የሚኖርን የሥራ ግንኙነት በተመለከተ ዝርዝር መመሪያ አዘጋጅቶ እንዲፀድቅ ለፓርቲው ማዕከላዊ ኮሚቴ ያቀርባል።

## **ምእራፍ አምስት**

### **V. ልዩ ልዩ ድንጋጌዎች**

### **አንቀጽ ሠላሳ ሁለት - የሥልጣን ዘመን**

- 1) የፓርቲው ፕሬዝዳንት እና ምክትል ፕሬዝዳንቶች የኃላፊነት ዘመን ጣራ 10 አመት ይሆናል፤ የሌሎች አመራሮች የኃላፊነት ዘመን ማዕከላዊ ኮሚቴው በሚያወጣው መመሪያ መሠረት ይወሰናል።
- 2) የአመራሮች የእድሜ ጣሪያ 65 ዓመት ይሆናል።

### **አንቀጽ ሠላሳ ሦስት - የፓርቲው የፋይናንስ ምንጮች**

የፓርቲው የፋይናንስ ምንጮች ከአባላት መዋጮ፣ በሀገሪቱ ሕግ መሠረት ከፓርቲው ደጋፊዎች እንዲሁም ከሌሎች ህጋዊ ምንጮች ይሆናል።

### **አንቀጽ ሠላሳ አራት - የፓርቲው የሰው ሀብት፣ ንብረት፣ ፋይናንስና የሂሳብ መዛግብት የአሠራር ሥርዓት**

- 1) የፓርቲው የሰው ሀብት፣ ፋይናንስና ንብረት ማዕከላዊ ኮሚቴ በሚያወጣው መመሪያ መሠረት የሚተዳደር ይሆናል፤
- 2) ፓርቲው የተሟሉና ትክክለኛ የሂሳብ መዛግብት ይይዛል፤ በውስጥና በውጭ ኦዲተር በየዓመቱ ያስመረምራል፤
- 3) በፓርቲው ገንዘብና ንብረት ላይ የመወሰን ሥልጣን የማዕከላዊ ኮሚቴው ይሆናል፤
- 4) በዚህ አንቀጽ ንዑስ አንቀጽ(3) የተደነገገው ቢኖርም ማዕከላዊ ኮሚቴው ለሥራ አስፈጻሚ ኮሚቴ ውክልና ሊሰጥ ይችላል።

### **አንቀጽ ሠላሳ አምስት - በፓርቲው ውስጥ የሚፈጠሩ አለመግባባቶች አፈታት ሥርዓት**

- 1) በፓርቲው አካላት ውስጥ የሚፈጠሩ አለመግባባቶች በዚህ ደንብ ውስጥ በተደነገጉ የአሠራር ሥርዓቶች መፈታት አለባቸው፤
- 2) በዚህ አንቀጽ ንዑስ አንቀጽ(1) መሠረት መፈታት ካልቻለ በሀገሪቱ የምርጫ የፖለቲካ ፓርቲዎች ምዝገባና የምርጫ ሥነ ምግባር ሕግና በሌሎች ሕጎች መሠረት ይፈታል፤

## **አንቀጽ ሠላሳ ስድስት - የፓርቲው ውሕደት፤ ቅንጅት፤ ወይም ግንባር የመፍጠር ሥርዓት**

- 1) ፓርቲው ከሌሎች ፓርቲ ወይም ፓርቲዎች ጋር ውሕደት ወይም ቅንጅት ወይም ግንባር መፍጠር ይችላል፤
- 2) የዚህ አንቀጽ ንዑስ አንቀጽ(1) የተደነገገው ተፈጻሚ የሚሆነው በኢትዮጵያ የምርጫ፤ የፖለቲካ ፓርቲዎች ምዝገባና የምርጫ ሥነ ምግባር ዐዋጅ መሠረት መሆኑን ማዕከላዊ ኮሚቴ ያረጋግጣል፤
- 3) ማዕከላዊ ኮሚቴው በኢትዮጵያ የምርጫ፤ የፖለቲካ ፓርቲዎች ምዝገባና የምርጫ ሥነ ምግባር ዐዋጅ መሠረት መሆኑን ካረጋገጠና የውሕደት ወይም የቅንጅት ወይም ግንባር የመፍጠር የውሳኔ ሐሳቡን ከተቀበለው በኋላ ለፓርቲው ጉባኤ አቅርቦ ያጸድቃል፤

## **አንቀጽ ሠላሳ ሰባት - የፓርቲው መፍረስ**

የፓርቲው ጉባኤ ቢያንስ በሦስት አራተኛ (3/4) ድምፅ ፓርቲው እንዲፈርስ ሊወስን ይችላል።

## **አንቀጽ ሠላሳ ስምንት - የፓርቲው አማካሪ የመማክርት ጉባኤ (Think tank)**

- 1) ፓርቲው ፖለቲካዊ፤ ማኅበራዊና ኢኮኖሚያዊ ዓላማዎችን ለማሳካት የተለያዩ ሞያ ያላቸውን ምሁራንና ታዋቂ ግለሰቦችን ያቀፈ የፓርቲው የመማክርት ጉባኤ (Think tank) በፓርቲው ዋና ጽ/ቤት ሊቋቋም ይችላል፤
- 2) የዚህ አንቀጽ ንዑስ አንቀጽ(1) የተደነገገው እንደተጠበቀ ሆኖ፤ በክልል የፓርቲ ጽ/ቤት ኃላፊ አቅራቢነት የክልል አስተባባሪ ኮሚቴዎች የመማክርት ጉባኤ ሊያቋቁሙ ይችላሉ፤

## **አንቀጽ ሠላሳ ዘጠኝ - የፓርቲው መተዳደሪያ ደንብ የበላይነት፤**

- 1) መተዳደሪያ ደንቡ የፓርቲው የበላይ ሕግ ስለሆነ በፓርቲው አካላትና አባላት ላይ አስገዳጅነት ይኖረዋል፤
- 2) በመተዳደሪያ ደንቡና በሌሎች የፓርቲ ሰነዶች መካከል ግጭት ሲያጋጥም የዚህ መተዳደሪያ ደንብ ድንጋጌዎች የበላይነት ይኖራቸዋል፤

## **አንቀጽአርባ - መመሪያ የማውጣት ሥልጣን**

በዚህ መተዳደሪያ ደንብ መሠረት ለተለያዩ አካላት የተሰጠው ሥልጣን እንደተጠበቀ ሆኖ የፓርቲው ማዕከላዊ ኮሚቴ ይህን ደንብ ሥራ ላይ ለማዋል የሚያግዙ መመሪያዎችን ሊያወጣ ይችላል።



**አንቀጽ አርባ አንድ - መተዳደሪያ ደንቡን ስለማሻሻል፣ መቀየር እና ስለመሻር**

- 1) ይህን መተዳደሪያ ደንብ ሊያሻሽል፣ ሊቀይርና ሊሽር የሚችለው የፓርቲው ጉባኤ ብቻ ነው፤
- 2) የዚህ አንቀጽ ንዑስ አንቀጽ(1) የተደነገገው እንደተጠበቀ ሆኖ የመተዳደሪያ ደንቡ የማሻሻያ ሐሳብ ሊቀርብ የሚችለው፤
  - ሀ/ በፕሬዚዳንቱ ወይም፤
  - ለ/ በማዕከላዊ ኮሚቴው  $\frac{1}{3}$  ድምፅ ድጋፍ ሲያገኝ ወይም፤
  - ሐ/ በሥራ አስፈጻሚ ኮሚቴው አብላጫ ድምፅ ድጋፍ ሲያገኝ ወይም፤
  - መ/ በኢንሰፔክሽንና ሥነ ምግባር ኮሚሽን አባላት  $\frac{1}{2}$  ድምፅ ድጋፍ ሲያገኝ፤
- 3) በዚህ አንቀጽ ንዑስ አንቀጽ(2) የቀረበ የማሻሻያ ሐሳብ ለፓርቲው ጉባኤ መቅረብ የሚችለው በማዕከላዊ ኮሚቴው በአብላጫ ድምፅ ድጋፍ ካገኘ ነው፤
- 4) በዚህ አንቀጽ ንዑስ አንቀጽ(3) መሠረት በማዕከላዊ ኮሚቴ በቀረበው የማሻሻያ ሐሳብ ላይ የፓርቲው ጉባኤ በአብላጫ ድምፅ ከወሰነ መተዳደሪያ ደንቡ ይሻሻላል።

**አንቀጽ አርባ ሁለት - መተዳደሪያ ደንቡ ስለሚጸናበት ሁኔታ**

ይህ መተዳደሪያ ደንብ በብልጽግና ፓርቲ የመጀመሪያ ጉባኤ ከጸደቀበት መጋቢት 3 2014 ዓ.ም ጀምሮ የጸና ይሆናል።

**መጋቢት 2014 ዓ.ም**  
**ብልጽግና ፓርቲ (ብልጽግና)**  
**አዲስ አበባ**